

శ్రీ విశ్వ మీమాంస

తెలుగు సామ్రాజ్యత్వ వాస్తవాలకు

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచినీ!”

సంస్థాపకులు :
బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మనందతీర్థస్వామీలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

పురుషోత్తమబ్రహ్మచారి 9885372369

సంపుటము 64 సంచిక 7

శ్రీ భర నామ సంవత్సరము

ఆషాఢమాసము - జూలై 2011

రెండు సంవత్సరాల చీదా : రు. 100/-

జీవిత చీదా : 1,115/-

పోషకులు : 2,115/-

రాజపోషకులు : 5,115/-

మహారాజపోషకులు : 11,115/-

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

visit website : www.srisatyanandamaharshi.org

☎ 08622-258561, 258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. పొదుపు.....	4
4. శ్రీవ్యాసభగవానుడు.....	6
5 శ్రీమద్భాగవతామృతము.....	8
6. మహాభారతం.....	11
7. శ్రీరామాయణ తరంగిణి.....	17
8. శ్రీతిపురసుందరి వేదపాదస్తవము.....	25
9. ప్రాణాత్మల ఐక్యతే పరబ్రహ్మ.....	26
10. త్యాగరాజ కీర్తనలు.....	30
11. సద్గురు లేఖావళి.....	32
12. సుభాషిత రత్నమాల.....	34
13. వేమన పద్యాలు.....	35
14. విదురనీతి.....	36
15. ఆత్మపరిశోధన సప్తాహము.....	37
16. శతతమజయంతి.....	38
17. ఛాయాచిత్రములు.....	40
18. Sparks of spiritual wisdom.....	41

ముఖచిత్రము

పూర్వ జగన్నాథస్వామివారి రథయాత్ర

పశ్చాత్తాప

జూలై 2011

3. పూర్వ జగన్నాథ రథయాత్ర

6. స్కంద పంచమి

7. వివస్వస్థమి

11. తొలి ఏకాదశి

గోపద్మ ప్రతారంభం

12. వాసుదేవ ద్వాదశి

15. ఆషాఢ పూర్ణిమ

గురుపూర్ణిమ

చాతుర్మాస్య ప్రతారంభం

శుక్రమూఢమి ప్రారంభం

17. దక్షిణాయన పుణ్యకాలం

23. రుద్రసావర్ణి మన్వాది

29. మాస శివరాత్రి

30. అమావాస్య

31 శ్రావణమాసం ప్రారంభం

భగవన్నుతి

రుద్రాధ్యాయము - నమకము - సప్తమానువాకము

7-14వ యజుస్సు :

నమో ఈధియాయ చా తప్యాయ చ ॥

సాయణాచార్య తాత్పర్యము : నిర్మలమై ప్రకాశించునట్టి శరత్కాలమేఘము నందు ఉండువాడును, ఆశ్వయుజ కార్తీక మాసములు శరద్భతువు ఎండతో గూడ కురియు వర్షము ఆతప్యము నందుండువాడును చిత్తకారైలో లేక మాఘపంచమ కార్తైలలో కురియు వర్షము నందుండువాడు అగు రుద్రదేవునకు నమస్కారము.

అభినవశంకరులు : ఈధ్రుమనగా నిర్మలత్వముచే దీప్యమానమగు శరదశ్రము. అట్టి శరద్భతువు నందుండువాడు ఈధ్రుడు. ఆ తపమున నుండువాడు ఆతప్యడు.



ప్రార్థన


వ్యాసం వశిష్ఠ నస్తారం శక్తేః పాత్ర మకల్మషమ్ ।
పరాశరాత్మజం వందే శుకతాతం తపోనిధిమ్ ॥
వ్యాసాయ విష్ణురూపాయ వ్యాసరూపాయ విష్ణవే ।
నమో వై బ్రహ్మనిధయే వాసిష్ఠాయ నమో నమః ॥

శ్రీవశిష్ఠమహర్షి మునిమనమదు, శక్తిమహర్షి మనుమదు, పరాశరాత్మజుడు శుకమహర్షికి తండ్రి, తపస్సుకు నిధివంటివాడు కల్మషరహితుడు అయిన శ్రీవ్యాస భగవానునికి నమస్కారము.

వ్యాసభగవానుడే విష్ణువు, విష్ణువే వ్యాసభగవానుడు అట్టి బ్రహ్మనిష్ఠుడైన వ్యాసభగవానునకు నమస్కారము.

పొదుపు

భగవాన్ శ్రీసత్యానందమహర్షులవారు



భౌతికాధ్యాత్మిక రంగములలో జరించువారు ప్రతివస్తువును అతిజాగరూకతతో పొదుపుగ వాడుట నేర్చుకొనవలయును. లోకములో ప్రతివస్తువునకు విలువ కలదు. ఆ విలువను, ఆగుణమును యుపయుక్తపఱచుకొనవలయును. ప్రకృతిని లీలగ గాంచుచు, స్వవశము జేసికొని, యుపయోగించుకొనువాడే మహాత్ముడు. ఆహార మును, కాగితములను, కలములను, గొడుగులను, లాందర్లను జాగ్రత్తగా వాడుకొనిన అవి చాల కాల ముండి ప్రయోజనమును కలిగించును. కొందఱు అజాగ్రత్తగ వాడుకొనుటవలన గ్లాసులు కలములు, గొడుగులు మున్నగు వస్తువులు భిన్నములై చెడిపోవుచున్నవి. అతిజాగ్రత్తగ వాడుకొనుటవలన 18 సంవత్సరముల క్రిందట నొకరిచ్చిన గొడుగు ఇప్పటికిని నా వద్ద ఉన్నది. అన్నిటిని క్రమపద్ధతిని వాడుకొనక పాడొనర్చుకొనుట తామసుని లక్షణము. ప్రతివస్తువును జాగరూకతతో పొదుపుగ వాడుకొనవలయును. ఆదాయములో నాలుగవవంతు దాచుకొని, మిగిలిన ధనమును మాత్రము వ్యయ మొనర్చుకొనవలయును. పొదుపుగ వాడుకొనజాలని కొందఱు ఆదాయమునకంటె వ్యయ మెక్కుడుగ జేసి, ఋణముల పాలై, భూములను, ఆస్తిని పోగొట్టుకొని, బిచ్చగాండ్రై వ్యర్థజీవను లగుచున్నారు. గృహములలో గాని, సంస్థలలో గాని పదార్థములను పొదుపుగ వాడుకొనుటవలన అభివృద్ధిలోనికి రాగలవు. బుద్ధిహీనులు కొందఱు శక్తిలేకున్నను ప్రతిదినము పిండివంటలతో విలువగల ఆహారపదార్థములను భుజించి జీర్ణించుకొనజాలక అజీర్ణముచే బాధ నొందుదురు. పవిత్రధనమును వైద్యుల పాలు జేసి, దుఃఖగ్రస్తు లగుచున్నారు. సాత్త్వికాహారమును మితముగ గొనుటవలన, ఆరోగ్యమభివృద్ధి జెందును.

భోజనము భోజనము మధ్య నేమియు తిననివాడు యోగి, మితముగ దినువాడు భోగి. అమితముగ భుజించువాడు రోగి. ఉదరము నిండు నటుల భోజనము చేయరాదు. సగము కడుపు ఆహారము తోడను, పాతికభాగము నీటితోడను నింపి, మిగిలిన పాతికభాగము

ఆకుకూరలు ఆరోగ్యమునకు చాల ముఖ్యములు. వానియందు విటమినులు కల వని శరీర శాస్త్రజ్ఞులు చెప్పుచున్నారు. పొన్నగంటికూరయందు రక్తమును శుభ్ర మొనర్చు గుణము కలదు. అంతియగాక నేత్రదృష్టిని వృద్ధిచేయును. పెద్దలు “పోయిన కంటి నిచ్చు పొన్నగంటి” యను సామెతను చెప్పుచుందురు. తోటకూర, గోంగూర మొదలైనవి జీర్ణశక్తి నభివృద్ధి పఱచును. ఇంకను అరటిచెట్లను వేసి పెంచిన ఆకులు, కాయలు, పూలు, బొందె మొదలైనవి కొనకుండ లభించును. అవి శరీరారోగ్యమునకు చాల సహకార మొనర్చును. ఈ విధముగ పొదుపుగ వాడుకొనుట నేర్చికొనవలయును. వస్తువులను దుబారా చేయుట చాల దోషము. ఓపికతో స్వయముగ జేసికొనుచు, పొదుపుగ జీవింపవలయును. కొందఱు కిరసనాయిల్ లాందర్లలో పోయుచు సగము క్రింద పారబోసికొనెదరు. బియ్యము పాత్రలలో బోయుచు కొంత క్రింద పారవేసికొనెదరు. ప్రతిదానిని స్వల్ప మని అశ్రద్ధ చేసిన అంతయు కలసి పెద్ద మొత్త మగును. కొందఱు స్త్రీలు భర్తలు పప్పు ఉప్పు మొదలైన వస్తువులను తెచ్చిన వెంటనే సర్దుకొనరు. ఇంట బాలురు, క్రిములు పాడుచేసిన తర్వాత జాగ్రత్త చేసికొనెదరు. దానివలన చాలనష్టము కలుగును. పురుషులు వస్తువుల గొనిరాగానే డబ్బాలలో జాగ్రత్తగ నుంచి, దాచుకొనవలయును. ముఖ్యముగ స్త్రీలకు పొదుపులేకపోయిన, పురుషు డెంత సంపాదించినను చాలదు. భర్తకు వచ్చు ఆదాయమునకు సరిపడునట్లు వ్యయ మొనర్చుచు పొదుపుగ వాడుకొనవలయును. ఒకవ్యాసము వ్రాయుటకు గాని, అర్జీవ్రాయుటకు గాని, అనేకకాగితములను వ్యర్థ మొనర్చువా రనేకు లున్నారు. జాగ్రత్తతో చిత్తము వ్రాయదలచు కొనిన అంశమునం దుంచి వ్రాసిన ప్రమాదములు రావు. అపుడు కాగితముల వ్యర్థ మొనర్చి నష్టపడ నగత్యము లేదు. ప్రతిదానియందును పొదుపు నేర్చికొనవలయును. కలములు, గ్రంథములు, పాత్రలు మున్నగు జీవితావసర వస్తువులను జాగ్రత్తగ వాడుకొనవలయును. ఎచట నే వస్తువు లుండవలయునో, నిర్ణయించి యచట నుంచుకొనవలయును. కొందఱు వస్తువుల నెచటనో వైచుచు దాని యవసరము వచ్చినప్పుడు వెదకుచు, కాలమును శక్తిని వ్యర్థ మొనర్చుకొనుచుందురు. అగ్గిపెట్టెలు, కలములు, తాళములు మున్నగు అత్యవసరములైన వానిని స్థల నిర్ణయము జేసి, వాటి నచటనే యుంచుకొనవలయును. ఆ వస్తువు కావలసినప్పుడు అచట చేయి పెట్టగనే లభించు నటుల జూచుకొనవలయును. గ్రంథరచన సమయములయందు చిత్తు వ్రాయునపుడు ఒకప్రక్క వ్రాసిన కాగితములను వాడు కొనవలయును. సాపు వ్రాసి(శుద్ధప్రతినివాయు)నపుడు మంచి కాగితముల వాడుకొనవచ్చును. ఒక కవరును మెల్లగ చించి మరియొక పర్యాయము వాడుకొనుచు పొదుపుగ నుండవలయును. భగవాన్ శ్రీరమణమహర్షులవారు పొట్లములపై వచ్చు దారముల సైతము జాగ్రత్త చేసెడివారు. గ్రంథముపై వచ్చు కాగితములను జాగ్రత్త పెట్టి సమయము వచ్చినప్పుడు వాడెడివారు. శ్రీగాంధీమహాత్ముడు వస్తువులను చాల పొదుపుగ వాడెడివారు. తల్లిదండ్రులారా! వస్తువులను పొదుపుగ వాడి ఐహికాముష్మికఫలముల పొందుడు.

గురు పూర్ణిమ - వ్యాసభగవానుడు

‘వ్యాసో చ్చిష్టం జగత్ సర్వమ్’ అన్నారు. వ్యాసభగవానుడు చెప్పనిది లేదు. వ్యాసభగవానునినోట ఒక పొల్లు మాట రాలేదు. అన్నీ ప్రయోజనవంతములే. మహనీయుల శక్తి పరోపకారము కొరకే. నాలుగువేదములసారము పద్దెనిమిది పురాణముల సారము ఒక మాటలో చెప్పారు. “పరోపకారః పుణ్యాయ పాపాయ పరపీడనమ్”

పరులకు ఉపకారము చేయడము పుణ్యము సంపాదించుకోవడానికి, పరులను పీడించడము పాపమును సంపాదించుకోవడానికి అని ఘంటాపథముగ నుడివినారు. విష్ణుభగవానుడే వ్యాసభగవానుడుగ, పరాశరనందనుడుగా ఆవిర్భవించాడు. మన భారతీయసంపదను మన భావితరములకు అందించిన మహనీయమూర్తి శ్రీవ్యాసభగవానుడు. వ్యాసభగవానుడే లేకపోతే మన ఆర్షధార్మికసంస్కృతికి ఎంత విఘాతము కలిగియుండెడిదో ఒక్క సారి ఊహించుటకే భయపడవలసివచ్చును.

వేదమును నాలుగువేదములుగ విభజించి, అష్టాదశపురాణములను రచించి ఉపపురాణములను చెప్పి, ఆధ్యాత్మరామాయణము పూర్వమీమాంస ఉత్తరమీమాంస మొదలగు బ్రహ్మసూత్రములను మనకు అందించి మహాపకారమొనర్చిన మహనీయమూర్తి. ఆయన వలననే మన వాఙ్మయమునకు సంపూర్ణత చేకూరినది. సంస్కృతభాషకు సౌందర్యము పరిధవిల్లినది. భాగవతమునందు భక్తులచరిత్రలను ఎంతో మనోజ్ఞముగ రచించి భావితరములయందు భక్తులు ఈ చరిత్రలను ఆదర్శముగ తీసికొని తమ జీవనవిధానమును మలచుకోవలయు నని చెప్పినట్టినది.

భారతమునందు మనుష్యలోకమున ఏ యే స్వభావములతో ఎట్లు ప్రజలుందురో విస్పష్టముగ బోధించినట్టినది. ఎన్ని పాత్రలు! ఎన్ని స్వభావములు! ఎంత నిగూఢమైన విషయములు! అన్నిటిని వారి వారి స్వభావమునందు ఇమిడ్చి చక్కగ బోధించినారు.

శ్రీవ్యాసభగవానుని అవతరణయే లోకమునకు ఉపకారకమైనది. ఒక్క క్షణమైనను ఒక్క దినమైనను తనకోసము ఉపయోగించుకొనక తన సమస్త జీవితమును కరువంశీయుల అభ్యుదయముకొరకు అమృ ఆజ్ఞలను పాలించుటకొరకు అహర్నిశములు పాటుపడినాడు.

ప్రపంచమునకు ఇచ్చిన సందేశము మహాన్నతమైనది మహనీయమైనది. మహత్తర మైనది. అందుకే వ్యాసభగవానుడు అవతరించిన ఆషాఢపూర్ణిమను గురుపూర్ణిమగ పరిగణిస్తారు. తన గురువును సాక్షాత్తు వ్యాభగవానునిగ భావించి ఆరాధించడము మన విశ్వాసమునకు శ్రద్ధకు ప్రతీక.

“వ్యాసో నారాయణో హరిః” అన్న సూక్తి నిత్యము స్మరింపదగినది. సాక్షాత్తు నారాయణుడే వ్యాసుడుగా అవతరించినాడు. ఆ వ్యాసభగవానుని అవతరణ దినమును మనము గురుపూర్ణిమ గా తమ తమ గురువులను పూజించుచున్నాము. తమ తమ గురువులను ఉన్నతమైన మహాన్నతమైన భావముతో ఆరాధించి అట్టి శక్తిని మనము పొందవలయును.

శ్రావణమాస కార్యక్రమము

స్థలము : భగవాన్ శ్రీసత్యానందమహర్షి భక్త మండలి
శివశక్తి జర్నింగ్, 4వ అంతస్తు, సానేగురూజి గార్డెన్,
ప్రభాదేవి, సయానిరోడ్, ముంబయి - 25

ప్రతిసంవత్సరమువలె ఈ సంవత్సరము కూడ శ్రావణశుద్ధ పాడ్యమినుండి శ్రావణ కృష్ణ అమావాస్య వరకు అనగ **31-7-2011** నుండి **29-8-2011** సోమవారము వరకు పూజ్యపాదులు శ్రీసత్యానందాశ్రమ వరిష్ఠపీఠాధిపతులు శ్రీశ్రీశ్రీ బ్రహ్మానందతీర్థస్వాములవారి ఆశీస్సులతో శ్రీసత్యానందాశ్రమ పీఠాధిపతులు పూజ్యపాదులు ఆచార్య శ్రీహరితీర్థస్వాముల వారి ఆధ్వర్యములో మండలి అధ్యక్షులు శ్రీబడుగు సిద్ధీరాంగారి పర్యవేక్షణలో ఈ క్రింది కార్యక్రమములు జరుగును. కావున భక్తులు అధికసంఖ్యలో పాల్గొని ఆత్మ లాభమును పొంది సద్గురుదేవులు భగవాన్ శ్రీసత్యానందమహర్షులవారి దివ్యానుగ్రహమునకు పాత్రులగుదురు గాక!

నిత్య కార్యక్రమము

ఉదయము 5 గంటలనుండి	7 గంటలవఱకు “ధ్యానము”
ఉదయము 7 గంటలనుండి	8 గంటలవఱకు “గీతాపారాయణము”
ఉదయము 9 గంటలనుండి	11-30 గంటలవరకు “పూజ, యజ్ఞము”
అనంతరము హారతి, పుష్పాంజలి, తీర్థ ప్రసాద వినియోగము	
సాయంకాలము 6 గంటలనుండి	6-30 వరకు సంకీర్తనము
సాయంకాలము 6-30 నుండి	8 గంటలవరకు ఉపన్యాసము
	ఆచార్య శ్రీహరితీర్థస్వాములవారు

పిమ్మట హారతి, పుష్పాంజలి, తీర్థప్రసాద వినియోగము.

విశేషకార్యక్రమములు : 12-8-2011 శ్రీవరలక్ష్మీవ్రతము
 13-8-2011 రాఖీపూర్ణిమ
 21-8-2011 శ్రీకృష్ణ జన్మాష్టమి

సూచన: యజ్ఞమునందు పాల్గొనదలంచువారు ఈ ఫోన్లో సంప్రదించండి.

ఫోన్ నంబరు 022 - 24216530

శ్రీభాగవతామృతము

పూజ్యశ్రీ బ్రహ్మానందతీర్థస్వాములవారు
శ్రీసత్యానందాశ్రమ వరిష్ఠ పీఠాధిపతులు, ఇనమడుగు



మూడవ స్కంధము

విదుర మైత్రేయ సంవాదము

హిరణ్యక్ష హిరణ్య కశిపుల

వృత్తాంతమును చెప్పట

(గతసంచిక తరువాయి)



చ॥ అనవుడు గశ్యపుండు గమలానన కిట్లను నింతి! నీవు చే
 సిన విపరీత కర్మమునఁ జేకుతె నిట్టి యవస్థ; దీనికిన్
 మనమునఁ దాప మొందకుము! మాధవు పాదసరోజయుగ్మ చిం
 తనమునఁ జేసియున్ నను ముదంబునఁ గొల్పుటఁ జేసియుండగన్ ॥ 484

దితి మాటలు విని కశ్యపుడు ఆ కమలముఖితో ఇలా అన్నాడు. ఇంతి నీవు చేసిన విపరీతకార్యమువలన ఇటువంటి దురవస్థ ప్రాప్తించినది. దీనికోసం నీ మనస్సులో పరితపింప వద్దు. శ్రీపతి పాదపద్మములను ధ్యానించుము. నన్ను సంతోషముతో సేవించుము.

తే॥ రమణీ! నీ సుతులందు హిరణ్యకశిపు వలన నుదయించు వారిలోపల ముకుంద పదసరోజాత విన్యస్తభావుండైన తనయుఁ డుదయింపఁ గలఁ దతిధార్మికుండు.

రమణీ! ఆలకించు. నీ కొడుకులలో హిరణ్యకశిపుడు అనే వానికి పుట్టే సంతానములో నుంచి ధర్మబుద్ధి గలవాడూ, హరిచరణ సరోజములమీద సంసక్తమైన భావము కలవాడూ అయిన ఒక సుపుత్రుడు ఉద్భవిస్తాడు.

క॥ ఘనపుణ్యం డన్వయ పా, వసుండగు నప్పుణ్యతముని వరకీర్తి లతల్
 వనజభవాండోదర మె, ల్లను నిండఁగఁ బర్వ బుధలలాముం డగుటన్ ॥

అంతేకాదు మహాపుణ్యాత్ముడూ వంశపావనుడూ బుధజన శ్రేష్ఠుడూ అగుటవలన మహామహుని కీర్తిలతలు బ్రహ్మాండ భాండమంతా ప్రసరిస్తాయి.

తే॥ వామలోచన! వినుము దుర్వర్ణ హేమ,
మగ్ని పుటమునఁ బరిశుద్ధ మై వెలుంగు
నట్లు, దుష్టాత్మ సంభవుఁ డయ్యు వంశ,
పావనుం డగు హరిపాదభక్తుఁ డగుట ॥

వామలోచనా! అతడు దుర్మార్గుడైన హిరణ్యకశిపుని పుత్రుడే అయినప్పటికీ శ్రీహరిపాద సరోజ అనురక్తుడు కావడంవలన మలినవర్ణముగల బంగారము అగ్నిలో పరిశుద్ధమై సువర్ణమై నటుల వంశమునకు అంతకూ పరమపవిత్రుడు అవుతాడు.

తే॥ అంచితాష్టాంగయోగ క్రియాకలాపు లైన యోగీశ్వరులు నమ్మహానుభావు
నతుల శీల స్వభావ విజ్ఞాన సరణిం దాముం జరియింప నాత్మలం దలంతు రెపుడు
శ్రేష్ఠమైన అష్టాంగ యోగక్రియా ప్రయోగములతో ఆరితేరిన మహాయోగీశ్వరులు సైతము
ఆ మహానుభావుని సత్ప్రవర్తనకూ, సాధుశీలానికి మురిసిపోయి ఆయన అడుగుజాడలలో
తాము కూడా నిత్యము నడవాలని మనస్సులలో కోరుకుంటారు.

ఉ॥ ఆ మహితాత్మకుండు సుగుణాంబుధి భాగవతోత్తముండు, లక్ష్మీ మహిళాధినాథుఁ డులసీ దళదాముఁ బరేశు నాత్మ హృత్తామరసంబునందుఁ బ్రమదంబున నిల్చి తదన్య వస్తువుం దా మదిలో హసించు హరిదాస్య విహార వినిశ్చితాత్ముఁడె. ॥ 490

భగవద్భక్తులలో మొదట లెక్కింపదగినవాడు, సుగుణములకు సముద్రమువంటివాడు, మహితాత్ముడూ అయిన ఆ మహాసభావుడు తన హృదయకమలంలో లక్ష్మీమనోహరుని తులసీదామధరుని, పరాత్పరుని సంతోషంగా నిరంతరం నిలుపుకొని ఆ శ్రీహరి సేవామార్గంలోనే జీవితమంతా నడవాలని నిశ్చయించుకొనినవాడై లౌకికములైన వస్తువులను తుచ్ఛముగ భావిస్తుంటాడు.

సీ॥ మహిత దేహోద్యభిమానంబు దిగనాడి చిరతరాలంపట శీలుఁ డగుచుఁ
బరసమృద్ధికి నాత్మఁ బరితోష మందుచుఁ బరదుఃఖమునుఁ దాపమును బొందు
నీ విశ్వమంతయు నే విభిమయ మని యెవ్వని కరుణచే నెఱుంగనయ్యె
నట్టి యీశ్వరునిఁ దా నాత్మ సాక్షిగ మోదమదరంగఁ జూచు ననన్యధృష్టి ॥

తే॥ నతినదాఘోగ్ర సమయంబునందు నిఖిల
జంతు సంతాప మడఁగించు చంద్రుమాడ్కి
నఖిలజగముల దుఃఖంబు లపనయించు
రూఢి నాతఁ డజాతవిరోధి యగుచు

అటువంటి నీ మనుమడు శరీరాదులపై అభిమానము లేనివాడై వైరాగ్యముతో కూడిన స్వభావము కలవాడై ఇతరుల అభివృద్ధికి సంతోషిస్తూ అట్టే ఇతరుల దుఃఖానికి సంతాపము

చెందుతూ ఉంటాడు. ఈ విశ్వము సమస్తమూ భగవన్మయ మని భావిస్తాడు. అటువంటి భావన భగవంతుని దయవల్లనే కలిగిందని విశ్వసిస్తాడు. అటువంటి భగవంతుణ్ణి సంతోషముతో తదేక దృష్టితో ఆత్మసాక్షిగా దర్శిస్తాడు. భయంకరమయిన ఎండాకాలంలో సర్వజీవులకు తాపాన్ని పోగొట్టి చంద్రునిలాగా సమస్తజీవుల సంతాపమును పోగొడతాడు. ఆయనకు శత్రువు అనేవాడు ఉండనే వుండదు.

క॥ విమలాంతరంగ బహిరంగ, గమలను స్వేచ్ఛానురూప కలితుండగు నా
కమలాధీశ్వరు కుండల, రమణీయ ముఖంబుఁ జూచుఁ బ్రమదం బెసఁగన్ ॥

ఇంతేకాదు; శ్రీహరి ధ్యానములో అత్యంతమైన నిష్ఠ కలవాడై భగవద్భక్తులలో అగ్రగణ్యుడై లోపలా వెలుపలా సృష్టి అంతటా తాను భావించిన భగవంతుని రూపాన్ని స్వేచ్ఛగా చూడగలుగుతాడు. మకరకుండలాలతో మనోహరమైన ఆ క్షిప్రీమల్లభుని ముఖాన్ని సంతోషంగా సందర్శిస్తాడు.

తే॥ మరియు నీ విశ్వ మా హరిమయము గాఁగ
మనము లోపలఁ దలఁచు నమ్మనునిభుండు
మను మహాత్ములలోన నీ మనుమఁ డధికుఁ
డనఁగ నుతికెక్కు నంచుఁ గశ్యపుండు పలుక ॥

మనువుతో సమానుడైన ఆ మహానుభావుడు తన మనస్సులో ఈ ప్రపంచమంతా హరి
మయముగా తలంచుతాడు. మరియు మహాత్ములందరిలో నీ మనమడు మహనీయుడై కీర్తి
పొందుతాడు అని కళ్ళప్పుడు పలికాడు.

క॥ విని తన తనయులు మధుసూ,
దనుచే హతు లగుదు రనుచుఁ దన మనుమఁడు స
జ్జననుత భాగవతుం డగు,
ననుచు మదిం జాల దుఃఖహర్షము లొదవన్ ॥ 496

కశ్యపప్రజాపతి పలుకులు విన్న దితి తన కొడుకులు విష్ణువు చేతిలో మరణిస్తారన్న మాటకు విచారించినది. తన మనుమడు పరమభాగవతుడై సజ్జనులకు సంప్రవసీయుడై వరలతాడన్న మాటకు ఎంతో సంతోషించినది.

(సశేషము)

భగవాన్ శ్రీసత్యానందమహర్షి సంచార సత్సంగ సమావేశము

2011 ఆగస్టు 7వ తేదీ మొదటి ఆదివారము భగవాన్ శ్రీసత్యానందమహర్షి సంచార సత్సంగ 323వ సమావేశము అదిలాబాద్ జిల్లా కిసాన్ గల్లి ఖైంసా పట్టణములో కొల్లల రమేష్ గృహమునందు భక్తుల సౌజన్యముతో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

కార్యదర్శి

మహాభారతం

-శ్రీ పురిసండా లిస్టలస్వమి

ఆదిపర్వము -మూడో ఆశ్వాసము

(గత సంచిక తరువాయి)

యయాతి

“జ్ఞానవంతుల చరిత్రలు తెలిసికో మన్నాను” అన్నాడు యయాతి. “సజ్జనగోష్ఠిలో వుండి ధర్మం నేర్చుకో మన్నాను. పాత్ర ఎరిగి తగినవాడికి దానం చెయ్యమన్నాను. పరాయివాళ్ళని యాచించవద్దన్నాను. యాచించినవాణ్ణి వ్యర్థంగా పంపివేయవద్దన్నాను. నలుగురికీ నచ్చిన మాట, మంచిమాట, మధురమైన మాట సభల్లో చెప్పమన్నాను. కఠినంగా మాటాడే దుర్మార్గుల దగ్గర చేరవద్దన్నాను. కరుణా, నిష్కపటం, ఇంద్రియనిగ్రహం, సత్యం, శమం, శౌచం - ఇవి మనస్సులో నిలపమన్నాను. కామం, క్రోధం, లోభం, మదం, మాత్సర్యం - ఈ అంతశ్శత్రువుల్ని గెలిచినవాడే బహిశ్శత్రువుల్ని గెలుస్తాడనీ చెప్పాను” అన్నాడు.

“అదృష్టవంతుడివి” అన్నాడు ఇంద్రుడు. ఇహసౌఖ్యాల అంతం చూశావు. స్వర్గసౌఖ్యాలూ అనుభవిస్తున్నావు. ఎంత తపస్సు చేశావో మరి! ఎన్నో అన్ని సంవత్సరాలు స్వర్గభోగాలు భోగించావు!!” అన్నాడు.

“నేనా, నేను చేసిన తపస్సు ఇంతా అంతా అని ఎలా చెప్పేది” అన్నాడు యయాతి సగర్వంగా. “దేవతలూ, రాక్షసులూ, భేచరులూ, సిద్ధులూ, మానవులూ, మహామునులూ - వీళ్ళంతా చేసిన తపస్సు లన్నీ, నా తపస్సు దగ్గర దిగదుడుపే అంటాను” అన్నాడు.

తేరి చూశాడు దేవేంద్రుడు. “అన్నీ విడిచిపెట్టి తపస్సు చేశావు నిజమే. ఐతే ‘అన్నీ విడిచిపెట్టాను’ అన్న గర్వం మాత్రం విడవలేదు నిన్ను. తపోగర్వంచేత నిందించరాని మహాపురుషుల్ని నిందించావు. అంచేత, స్వర్గంలో సుఖపడే యోగం తీరిపోయింది నీకు. వెళ్ళు, మళ్ళీ నరలోకంలో జీవించు. నీ దురభిమానం నిన్నింతచేసింది” అన్నాడు.

పొరపాటు తెలుసుకున్నాడు యయాతి. పశ్చాత్తాపపడ్డాడు. చేతులు జోడించాడు. బతిమి లాడాడు. “నరలోకం నరకప్రాయం, వెళ్ళలేను ప్రభూ” అన్నాడు. “పోనీ అంతరిక్షంలోనే సత్పురుషలోకంలో వుండేటట్లు అనుగ్రహించు” అన్నాడు. చివరికి ‘సరే’ అన్నాడు దేవేంద్రుడు.

స్వర్గభ్రష్టుడై దిగి వస్తున్నాడు యయాతి. దేదీప్యమానంగా వెలుగుతోంది అతడి కాంతి. ఏమిటీ తేజస్సుని ఆశ్చర్యపోయారు సత్పురుషలోకంలోనివాళ్ళు. ఆ లోకంలోనే వున్నారు యయాతికూతురైన మాధవికుమాళ్ళు వసుమతస్సుడూ, ప్రవర్ధనుడూ, శిబీ, అష్టకుడున్నూ. (చూ. మాధవికి కుమాళ్ళు కలిగిన వివరం ఉద్యోగపర్వం మూడో ఆశ్వాసంలో

గాలవుడూ నల్లచెవుల తెల్లగుట్టాలూ కథ) యయాతిని చూసి, ఎవరో మహాపురుషుడని స్వాగతమిచ్చారు. అభ్యాగత పూజలూ అవీ చేసి సత్కరించారు. “దివ్యపురుషుడిలా వున్నావు. ఎవరు మహాత్మా నువ్వు? ఏ లోకంనుండి రాక? దేనికోసమని?” అంటూ ప్రశ్నల మీద ప్రశ్నలు వేశారు. “యయాతి అంటారు నన్ను” అన్నాడు యయాతి. “పుణ్యమూర్తి నహుష మహారాజు మా తండ్రిగారు. మధ్యలోకం సామ్రాట్టు పూరుడు నా కుమారుడు. తపోభాగ్యవల్ల బ్రహ్మలోకం మొదలైన పుణ్యలోకాలు తిరిగాను. దేవేంద్రలోకంలో వుండి దివ్యభోగాలు అనుభవించాను. ఇవాళ నా దురదృష్టం, నా తపస్సువిషయం ప్రసంగించారు దేవేంద్రులు. పొరపాటున గర్వించి మాటాడాను. దురభిమానం పతనహేతువైంది. అధోలోకానికి పొమ్మన్నాడు ఇంద్రుడు. కాళ్ళావేళ్ళా పడ్డాను. మీ లోకంలో మీ సాంగత్యం కోరుకుని వచ్చాను” అన్నాడు.

తమ తాతగారే అని సంతోషించారు అష్టకుడూ వాళ్ళూను. అయన్ని అడిగి తమకున్న సందేహాలూ అవీ తీర్చుకుండా మనుకున్నారు. ధర్మా ధర్మాల రహస్యమూ, సుగతీ, దుర్గతీ - వీట్ల స్వరూపమూ, జీవుల గర్భోత్పత్తి క్రమమూ - ఇవన్నీ అడిగారు. అడిగిన ప్రతివిషయమూ వివరించి చెప్పాడు యయాతి.

ప్రాణు లన్నిటిమీదా దయ కలిగి వుండడం, అబద్ధం ఆడకండా వుండడం - ఇదే ఉత్తమధర్మం. ఇతర్లకి నొప్పి కలిగించడమే పెద్ద అధర్మం.

ధర్మంగా నడవడమే సుగతి మార్గం. అధర్మమే దుర్గతి మార్గం. సుగతి మోక్షం. దుర్గతి నరకం.

“గర్భయోనిలో రుతుపుష్పరసంతో కూడిన రేతస్సు గాలితో ప్రేరితమయి కలిస్తే, పంచతన్మాత్రలు అంటే శబ్దమూ, స్పర్శమూ, రూపమూ, రసమూ, గంధమూ ఒక ఆకారానికి వస్తాయి. క్రమంగా దానికి అవయవాలు ఏర్పడతాయి. ప్రాణమూ వస్తుంది. అప్పు డది గర్భంలోంచి బయటికి జన్మిస్తుంది. అలా ఉత్పత్తి ఐన జీవులు చెవులతో శబ్దమూ, కళ్ళతో రూపమూ, ముక్కుతో వాసనా, నాలికతో రుచిలూ, చర్మంతో స్పర్శమూ తెలుసుకుంటారు. మనస్సుతో మాత్రం అన్నీ గ్రహిస్తారు. ఇలా తెలుసుకుంటూ పూర్వజన్మలోని కర్మల వాసనచేత పాపపుణ్యాలు చేస్తారు. పాపం అధికమైతే పుణ్యం క్షీణిస్తుంది. పుణ్యం క్షీణిస్తే బుద్ధిలేని పశువుల గర్భంలోనో పక్షుల కడుపులోనో పుడతారు. పుణ్యమే అధిక మైతే పాపం క్షీణిస్తుంది. బుద్ధి కలిగిన మనుష్యయోనిలో పుడతారు. మంచి మనుగడకలవాళ్ళూ, తత్త్వం తెలిసిన వాళ్ళూ అవుతారు. వాళ్ళే దేవత్వం పొందుతారు. విజ్ఞానవంతులై ముక్తులూ అవుతారు.

“మంచి మనుగడ కలవాళ్ళంటే : గురుశుశ్రూషచేస్తూ, అధ్యయనమూవాట్లో అప్రమత్తులై వుండి అంతరింద్రియాలినీ, బహిరింద్రియాలినీ నిగ్రహించి పరిశుద్ధులుగా వుండే బ్రహ్మచారులు. పాపానికి, పరులికి అపకారం చెయ్యడానికి భయపడుతూ, న్యాయం తప్పుకండా ధనం గడిస్తూ,

అతిథుల్ని పూజిస్తూ యజ్ఞాలూ అవీ చేస్తూ, ఇవ్వందే పైవాళ్ళ ధనం పుచ్చుకోకండా జీవిస్తూ, నిత్యానుష్ఠానపరులైన గృహస్థులు. నియమం ప్రకారం భోజనం చేస్తూ ఆశలు వొదిలిపెట్టి గ్రామాల్లోని వస్తువులు ఉపయోగించకుండా అడివిలో వుండి జితేంద్రియులైన వానప్రస్థులు. పల్లెలో వుంటూ శరీరధారణం కోసం మాత్రం తగుమాత్రంగా తింటూ, పట్టణాల్లో ప్రవేశించకండా, కామం క్రోధం మొదలైన వాటికి వశంకాకుండా, లోకాచార క్రియలు విడిచిపెట్టి, వొంటరిగా తిరుగుతూ, ఇల్లూ వాకిలీ లేకండా జీవించే యతులు.

ఇలాంటి వీళ్ళు తమతమ పుణ్యాచారాలప్రకారం ఇటు కింద పదితరాల వాళ్ళనీ, అటు మీద పదితరాల వాళ్ళనీ ఉద్ధరిస్తారు. తమ్ము తాము కూడ ఉద్ధరించుకుంటారు.

మానాగ్నిహోత్రమూ, మానాధ్యయనమూ, మాన మౌనమూ, మానయజ్ఞమూ అని నాలుగు వ్యర్థకర్మలు. అంటే గొప్పకోసం చేసే అగ్నిహోత్రం మానాగ్ని హోత్రం. అలాగే గొప్పకోసం చేసే అధ్యయనం మానాధ్యయనం. గొప్పకోసం చేసే మౌనప్రతం మానమౌనం. గొప్పకోసం చేసే యజ్ఞం మానయజ్ఞం. వీటివల్ల వ్యర్థమైన ఆయాసం తప్ప ఫలమేమీ దక్కదు”

తాతగారు చెప్పిన తాత్వికవిషయాలు విని బ్రహ్మానందం అనుభవించారు మనమలు. “సకల ధర్మాలూ ఎరిగినవాడివి. సర్వలోకాల సమాచారాలూ తెలుసు నీకు” అన్నారు. “ఐతే మహాత్మా, పుణ్యలోకాలు మాకు వున్నాయా లేవా?” అని అడిగారు. “ఉన్నాయి”అన్నాడు యయాతి. “మేము మీ దౌహిత్రులం. ఈయన వసుమనస్సుడు. ఈయన ప్రవర్ధనుడు. ఈయన శిబి. నేను అష్టకుణ్ణి” అన్నాడు చిన్నమనమడు.

సత్పురుషలోకంలో సత్సాంగత్యంవల్ల తిరిగి మనమలతో కూడా స్వర్గలోకానికి వెళ్ళాడు యయాతి.

ఆదిపర్వం

నాలుగో ఆశ్వాసం

యయాతి కొడుకు పూరుడు చక్రవర్తి అయ్యాడు. అతడే పూరువంశానికి మూలపురుషుడు. అతడి భార్య కౌసల్య. ఆమె గర్భంలో పుట్టిన జనమేజయుడు రాజై మూడు అశ్వమేధయాగాలు చేశాడు. అతడి భార్య అనంత. కుమారుడు ప్రాచీన్వంతుడు. అతడు ఉదయాచలం వరకూ దిగ్విజయం చేశాడు. అంచేత, అతణ్ణి ప్రాచీశుడు-అంటే తూర్పురాజు అన్నారు.

ప్రాచీన్వంతుడి భార్య అశ్వకి. వీళ్ళ కుమారుడు సంయాతి. సంయాతి భార్య వరాంగి. వీళ్ళ కుమారుడు అహంయాతి, అహంయాతి భార్య కృతవీర్యుడి పుత్రిక భానుమతి. వీళ్ళ కుమారుడు సార్వభౌముడు. అతడి భార్య కేకయరాజు కూతురు సునంద. కుమారుడు జయత్సేనుడు. అతడి భార్య విదర్భరాజు కూతురు సుశ్రవస. కుమారుడు సురాచీనుడు. సురాచీనుడి భార్య మర్యాద. కుమారుడు అరిహుడు. అరిహుడి భార్య ఆంగి. కుమారుడు

మహాభౌముడు. మహాభౌముడి భార్య ప్రసేనజిత్తు. కూతురు సుయజ్ఞ. కుమారుడు అయుతానాయి. అయుతానాయి భార్య పృథుశ్రవసుడి కూతురు కామ. కుమారుడు అక్రోధనుడు. అక్రోధనుడి భార్య కళింగరాజు కూతురు రంభ. కుమారుడు దేవాతిథి. దేవాతిథి భార్య విదేహరాజు కూతురు మర్యాద. కుమారుడు రుచీకుడు. రుచీకుడి భార్య అంగదేశంరాజు కూతురు సుదేవ. కుమారుడు రుక్షుడు. రుక్షుడి భార్య దక్షుడి కూతురు జ్ఞావల. వాళ్ళ కుమారుడు మతినారుడు.

సరస్వతీనది వొడ్డున పన్నెండేళ్ళు సత్రయాగం చేశాడు మతినారుడు. అతణ్ణి వలచి భార్యగా వచ్చింది సరస్వతీనది. సరస్వతి కుమారుడు త్రసుడు. త్రసుడి భార్య కాళింది. కాళింది కుమారుడు ఇలీనుడు. ఇలీనుడి భార్య రథంతరి. రథంతరి కుమారుడే దువ్యంతమహారాజు.

దువ్యంతుడి కథ

అనన్య సామాన్యమైన గుణవంతుడూ, బలవంతుడున్నా దువ్యంతుడు. చిన్నతనంలోనే మహారణ్యాల్లో సింహాలూ, పులులూ, ఏనుగులూ, శరభమృగాలూ మొదలైనవాటిని లేడి పిల్లల్ని తరిమినట్టు తరిమి పట్టుకునేవాడు. యవ్వనం వచ్చాక అతణ్ణి పట్ట పగ్గాలే వుండేవి కావు. కొండ పెరికి కొండమీద వేసి కొట్టేవాడు. భుజపరాక్రమంవల్ల భూమండలం యావత్తు పరిపాలించాడు. సూర్యరశ్మి, గాలి చొరలేని కీకారణ్యాలు సహా అతడి పరిపాలనకి తల వొగ్గాయి. అతడి రాజ్యంలో ఆపద లంటూ వుండేవి కావు. రోగం, దుఃఖం, భయం, నాశనం - ఇవేవీ లేకండా హాయిగా వుండేవాళ్ళు ప్రజలు. ప్రజాసమ్బుద్ధితో కలకల్లాడుతూ వుండేది భూదేవి. పూర్వచక్రవర్తుల పద్ధతిని తొణుకూ బెణుకూ లేకండా నడిచేది ధర్మం.

ఒకనాడు వేటకి బయల్దేరాడు మహారాజు. సూర్యుడి గుఱ్ఱాల్లాగ ఆఘమేఘాల్లో ఎగిరిపోయే గుర్రాలు పూశారు రథానికి. అలాంటివే మంచి మంచి గుర్రాలమీద సవారీబ వచ్చారు ఎంతో మంది రౌతులు. కత్తులూ, కఠార్లూ, బల్లెలూ, బాణాలూ పట్టుకుని వెంటపడ్డారు వీరభటులు.

అలా వెళ్ళి మహారణ్యం చుట్టవేశాడు దువ్యంతుడు. డప్పులూ, కేకలూ, ఈలలూ వేసి జంతువులు రొప్పారు వేటగాళ్ళు. మందరపర్వతంతో సముద్రం కలిచినట్టు అడివంతా అల్లకల్లోలం చేశారు. ఆకొనికంగా వచ్చిపడ్డ ఈ ఉపద్రవానికి అడివిపోయాయి అడివిమ్మగాలు, అడివిపండులూ, సింహాలూ, శరభమృగాలూ, పెద్ద పులులూ, మదపుటేనుగులూ ఎటుపడితే అటు పరిగెత్తాయి.

వేటలో తన పరాక్రమ మంతా చూపెట్టాడు దువ్యంతుడు. పట్టుపట్టి బాణాలతో పడగొట్టాడు కొన్ని జంతువులు. తరిమి తరిమి పైనబడి పట్టుకున్నాడు కొన్ని. కలియబడి కత్తివేసి తునకలు చేశాడు కొన్ని. ఇలా వేటతమకంలో ఎన్ని జంతువులు చంపాడో లెక్కా జమా లేకపోయింది.

వెనకచూపు లేకండా ఎంతో దూరం వెళ్ళిపోయా దతడు. అతడి రథవేగాన్ని అనుసరించలేకపోయారు భటులు. దాహంతోనూ ఆయాసం తోనూ అలిసిపోయారు. వీలైన చోటల్లా చదికిల బడ్డారు. కొద్దిపాటి పరివారం మాత్రం అనుసరించింది మహారాజుని. ఇలా వెళ్ళగా వెళ్ళగా మాలినీనదీ, నదివొడ్డుని వొకవనమూ ఎదురయాయి. పువ్వులతోనూ, పళ్ళతోనూ, నిండి వుంది వనం. “దేవేంద్రుడి ఖండవనమూ” కుబేరుడి చైత్రరథమూ దీని ముందు తీసికట్టు” అంటూ తలపంకించాడు దువ్యంతుడు. చివురుపెట్టిన గోరింటలూ, పూతపట్టిన అశోకాలూ, పొన్నలూ, సురపొన్నలూ, గేదంగులూ, పళ్ళతో వొంగిపోతున్న తియ్యమామిళ్ళూ, గెలలు వేసిన అరటిచెట్లూ - ఇవన్నీ చూస్తూ, చిలకల పలుకులూ కోయిలల కూతలూ అలిస్తూ లోపల ప్రవేశించాడు.

అందమైన అతిథి మహారాజు. అతడికి ఆనందం కలిగేట్టు, ముసురుతూన్న తుమ్మెదపడుచుల పాటలతో ఆశీర్వాదిస్తూ గాలి రాలుస్తూన్న పువ్వులతో తలంబ్రాలు చల్లారు లతాకన్యలు. వేట ఆయాసం తీరిపోయేట్టు, హృదయం చల్లబడేట్టు వింజామరలు వీచింది ఏటిగాలి. మరింత ముందుకి వెళ్లేక నేయివాసనా, హవిస్సుల పరిమళమూ కలిసిన పొగలతో అల్లుకున్న చెట్లకొమ్మలూ, పువ్వులు లేకపోయినా ఆ వాసనకి కొమ్మలు వొడలకండా వున్న తుమ్మెదలూ కనిపించాయి. దాంతో అది తపోవనమనీ, దగ్గరే మహామునుల ఆశ్రమం వుంటుందనీ తెలిసిపోయింది దువ్యంతుడికి.

మనస్సు ఆకర్షిస్తూ హాయిగా వుంది తపోవనం. మరి రెండడుగులు వేసేసరికి ఉత్తములైన బ్రాహ్మణులు పదక్రమంతో చదువుతూన్న వేదధ్వనులూ, అవిచ్ఛిన్నంగా జరుగుతూన్న అగ్నిహోత్రకర్మలోని స్వాహాశబ్దాలూ, మునీశ్వర్ల వాక్యాల్లో పరస్పర విరుద్ధంగా కనపడే క్లిష్టవిషయాలూ విడమర్చి నిర్ణయం తేల్చడంలో సమర్థులైన విద్వాంసులు చేస్తూన్న సంభాషణలూ, ఎదిరిపక్షంవాళ్ళని నోరెత్తకండా రుజువు చూపిస్తూ వేదార్థాలు వివరించగలిగిన మీమాంస పండితులు చేస్తున్న వాద ప్రతివాదాలూ వినిపించాయి. యజ్ఞాలు నడిపించడంలో ప్రవీణులైన రుత్విక్కులూ, శాస్త్రోక్తంగా ఆచరించడంలో తీసిపోని అనుష్ఠాతలూ, అధికమైన తపస్సు మీదే ఆసక్తి పెట్టుకున్న తపోధనులూ నివసిస్తున్న కణ్వముని ఆశ్రమమూ కనపడింది. (కణ్వముని ఆశ్రమం పేరు నాళపితృము చూ. కాణ్వశతపథం)

గంగాతీరంలో నరనారాయణాశ్రమంలాగ ఎంతో మనోజ్ఞంగా వుంది కణ్వముని ఆశ్రమం. శ్రవణానందంగా సామగానం చదువుతున్నాయి చిలకపిట్టలు. వాటిని కదలకండా వింటున్నాయి ఏనుగులు. అవి తొండాలతో చిమ్ముతూన్న తుంపర్లతో కలిసి వీస్తున్న చల్లగాలికి ఆసపడి, నీడపట్టుని హాయిగా కళ్ళుమూస్తున్నాయి సింహాలు. వైశ్వదేవం మొదలైన కర్మలు చేసి బ్రాహ్మలు భూతబలులు వేసే వరిఅన్నం పిండాలు తినడంకోసం వచ్చి కలిసి ఆడుకుంటున్నాయి పిల్లలూ ఎలకలున్నూ. చూసి, “ఇ దంతా మునుల ప్రభావంకదా!” అని ఆశ్చర్యపోయాడు దువ్యంతుడు. పరివారా న్నంతా అక్కడే ఆగమన్నాడు. “కణ్వమునికి నమస్కరించి వస్తాను” అంటూ వొక్కడే ఆశ్రమంలోకి బయల్దేరాడు.

శకుంతల

ఆశ్రమం వాకిట్లో అడుగు పెట్టాడో లేదో, తన కళ్ళనే తాను నమ్మలేకపోయాడు రాజు. చక్కని చుక్కలాంటి అమ్మాయి కంటపడింది. తామర రేకుల్లాగ చేరడేసి కళ్ళు. తుమ్మెదరేకుల్లాంటి జుత్తు. పిడికిట్లో ఇమిడిపోతుంది నడుం. మిసమిస లాడుతోంది యవ్వనం. తొలిచూపుల్లోనే ఆకర్షించిందామె. జయంత కుమారుడిలాగ మాంచి విలాసంగా వున్నాడు రాజు. చూడగానే మహారా జుని పోల్చుకుం దామె. తత్తరపడుతూ లేచింది. ఆసనమూ, అర్ఘ్యమూ, పాద్యమూ ఇచ్చి గౌరవించింది. కుశలప్రశ్నలు వేసి కూచోబెట్టింది.

“వేటకి వచ్చాను. ఆశ్రమం చూసి, కణ్వమునీశ్వరుల దర్శనం చేసి వెళ్ళాలని ఇలా వచ్చాను. వారు ఆశ్రమంలో లే నట్లుంది. ఎక్కడికి వెళ్ళారో!” అన్నాడు రాజు.

“ఇప్పుడే పళ్ళకోసం అడివికి వెళ్ళారు. మీరు వచ్చారనడం తోనే వచ్చేస్తారు. అందాక వోక్షణం ఆగండి” అంది ఆమె.

ఆమె తీరూ అదీ చూచి ఆమె కన్య అని తెలుసుకున్నాడు రాజు. అనాధ్రూతమైన ఆ పుష్పంకోసం చలిస్తోంది హృదయం. ఆమె అవయవాల పొంకం మీంచి చూపులు మరల్చుకోవడమూ కష్టంగా వుంది. “ఐతే, ఎవరి అమ్మాయివి నువ్వు? ఇక్కడి కెలా వచ్చావు?” అన్నాడు.

“నేనా? - కణ్వుల కుమార్తెని. శకుంతల అంటారు నన్ను” అందామె. ఆలోచనలో పడిపోయాడు రాజు. “చిత్రం! ముని కన్యే అయితే, నా మనస్సు ఈమె మీదికి పరిగెడుతున్న దేం? ఊహాఁ, నమ్మలేను. అదీగాక, కణ్వముని జితేంద్రియుడు కదా! అతడికి కూతు రేమిటి?” మళ్ళీ అడిగాడు. “మరి, కణ్వమునులు నైష్ఠికాశ్రమం గడుపుతున్నారు కదా! జితేంద్రియులు కూడాన్ను. ఆయనకి సంతానమంటే అర్థం కావడం లేదు” అన్నాడు.

“ఐతే, వినండి.” అంది శకుంతల. “ఒకనాడు ఎవరో వొక ఋషి మా ఇంటికి వచ్చారు. మీలాగే ఆయనా మా నాయనగారిని అడిగారు. “ఈ అమ్మాయి ఎవ” రని. ఆయనతో నాయనగా రిలా చెప్పారు.

“రాజరుషి విశ్వామిత్రులు తపఃప్రభావం వల్ల బ్రహ్మఋషి అయాక వొకసారి, ఘోరమైన తపస్సులో కూచున్నాడు. ఆ తపస్సు చూసి ఎక్కడ లేని భయం పట్టుకుంది దేవేంద్రుడికి. ఎలా గయినా భంగం కలిగించాలని ఆలోచించాడు. అపురసలలో కల్లా అందకత్తె మేనకను పిలిచాడు. ‘వెళ్ళు విశ్వామిత్రుడి తపస్సు భంగం చెయ్యి. నా దేవరాజ్యం రక్షించు’ అన్నాడు. ఈ మాట వినడంతోటే గుండెల్లో రాయిపడింది మేనకకి. చేతులు జోడించింది. ‘బ్రహ్మదేవుడంత ప్రభావం కల వశిష్ఠుల వారిని మూడు చెరువుల నీళ్ళూ తాగించి పుత్రశోకంలో ముంచాడు విశ్వామిత్రుడు. నీతో సహా ముక్కోటి దేవతలూ అతడి పేరంటే గడగడ లాడతారు. అతడి కళ్ళు ఎర్రపడితే చాలు, కులపర్వతాలు పగిలిన ట్టవుతాయి. (సశేషము)

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

12. సత్య తీర్థము

3. లక్షణ పరిత్యాగము

(గత సంబంధ తరువాయి)

దీనుడైయున్న యన్నను చూచి లక్ష్మణుడు డిట్లనెను. ‘అన్నా! నాకొకట నీవు సంతాపమును పొందడగదు. పూర్వకర్మ ననుసరించి కాలగతి ఈవిధముగా ఏర్పడినది. నిస్సంకోచముగా నన్ను వధింపుము. ప్రతిజ్ఞను పాలింపుము. ప్రతిజ్ఞాహీనులు నరకమునకు పోవుదురు. మహారాజ! నాయందు నీకు ప్రీతి గాని అనుగ్రహము గాని యున్నచో నన్ను నిశ్చంకముగా సంహరింపుము. ధర్మమును వర్ధిల్లజేయుము.’

ఇట్టి సన్నివేశములు ప్రపంచచరిత్రలో అటుదుగా నుండును. రాజవంశములలో సోదరులు రాజ్యముకొరకు పోరాడుకొనుచుండుట సాధారణముగా నుండును. కొందఱు సోదరులు అన్నయెడల అత్యంతమైన భక్తితో వర్తించుచుండుటయు కలదు. అన్నకొరకు రాజ్యమును వదులుకోవచ్చును. సుఖములు కూడ వదులుకోవచ్చును. కాని అన్న గావించిన ప్రతిజ్ఞకొరకు తన్ను చంపుమని అన్నను ప్రార్థించు తమ్ముడు దుండునా? ఇది రామునకు భార్యపరిత్యాగము కన్న ఘోరమైనది. ఆమెపై లోకాపవాదమైన కలదు. అప్పు డైనను ఆమెను రాముడు దూరముగా పంపెనే కాని చంపలేదు. లక్ష్మణునిపై ఎట్టి జనాపవాదము కూడ లేదు! పదునాలుగేండ్లు సకలభోగములను వీడి వనములలో తన్ను సేవించినతమ్ముని కేవలము మాటకొరకు, చంపవలసివచ్చుట ఎంత ఘోరము! ఇంతకన్న మానవునకు అగ్నిపరీక్ష యే మున్నది?

ధర్మనిర్వహణమున విలంబము పనికిరాదు. రాముడు వెంటనే మంత్రులను పురోహితాదులను పిలిపించి జరిగిన దానిని చెప్పెను. అది విని అందఱును ఊరకుండిరి. వసిష్ఠుడు మాత్రము ఇట్లు చెప్పెను. “రామా! గగర్పాటును గలిగించునట్టి నీనిర్యాణము లక్ష్మణునితో నీకు వియోగము ఇట్లు సంభవించు నని ముందే మేము చూచియుంటిమి. ఈతనిని పరిత్యజింపుము. కాలము బలవంతమైనది. ప్రతిజ్ఞను వ్యర్థ మొనరింపకుము. ప్రతిజ్ఞ భంగపడినచో ధర్మము నశించును.” తక్కినవారును అట్లే అభిప్రాయపడిరి.

రాముడు ధర్మానుగతమైన వారియభిప్రాయమును విని సభామధ్యమున లక్ష్మణునితో

ఇట్లనెను. “లక్ష్మణా! నిన్ను వదలిపెట్టుచున్నాను. ధర్మమునకు భంగము కలుగకుండును గాక! సత్పురుషుల విషయమున పరిత్యాగము వధముతో సమాన మగును.”

రాముడు ఇట్లు పలికినంతనే లక్ష్మణుడు కన్నీరు కాటుచుండుంగా వ్యాకులితేంద్రియుడై సభనుండి వెలువడి స్వగృహమున ప్రవేశింపక వడివడిగా సరయూతీరమునకు పోయెను. అచ్చట నతడు ఆచమనము గావించి ప్రాణవాయువును నిరోధించి మనస్సును ఇంద్రియద్వారములనుండి ప్రసరింపనీయక అంతర్ముఖ మొనర్చి ధ్యాన యుక్తుడయ్యెను. అప్పరసలు దేవర్షిగణములు ఇంద్రునితో కూడి వచ్చి అతనిపై పుష్పములను చల్లిరి. ఇంద్రుడు మనుష్యుల కగోచరముగా లక్ష్మణుని సశరీరముగా స్వర్గమునకు తీసికొని పోయెను.

లక్ష్మణుడు ప్రాణవాయువును నిరోధించి కూర్చుండె ననగా అతడు దుఃఖాతిశయముతో చచ్చిపోవుటకు సిద్ధపడె ననుట స్పష్టము. ఇది ఆత్మహత్య కాదా? ఇట్లు ఆత్మహత్యకు పూనుకొన్నవానిపై దేవతలు ఋషులు పుష్పములు చల్లు టేమి? ఇంద్రుడు అతనిని సశరీరముగా స్వర్గమునకు తీసికొనిపోవుట ఏమి?

ఇది ఆత్మహత్య కాదు. రోషశోకములయావేశముతో కాని తీవ్రమైన రోగబాధను భరింపలేక కాని ఎవడేని నదిలో దూకినచో అది ఆత్మహత్యయై మహాపాప మగును. లక్ష్మణుడు ఆవిధముగా రోషావేశముతో సరయువులో దూకలేదు. అతడు కావించినది సత్యవాక్య నిర్వహణము. అన్నగారు, “నీవు ద్వారమునం దుండుము ఎవరిని రానీయకుము. ఎవరైన లోనికి వచ్చినచో వాడు నాకు వధ్యుడ డగును.” అని చెప్పినప్పుడు లక్ష్మణుడు ఆయొప్పందమునకు అంగీకరించెను. దుర్వాసునివలన లోపలికి పోక తప్పనప్పుడు ఆయొప్పందము ననుసరించి తనకు మృత్యువు తప్ప దని నిశ్చయించుకొనియే అతడు లోపలికి పోయెను. అప్పటివఱకును ఆయన ఎప్పుడును అన్నగారి యాజ్ఞను అతిక్రమించి యుండలేదు. అన్నగారియాజ్ఞను అతిక్రమించిన తరువాత దానికి మృత్యువే దండన మని తెలిసి అందులకు తాను అంగీకరించి యుండుటవలన, ఆ సత్యవాక్యనిర్వహణముకొరకు శరీరమును పరిత్యజింపవలయు నని ఆయన నిశ్చయించెను. అందువలననే ఆయన సరయువును జేరి ఆజలములయందు ఆచమించి యథావిధిగ సంకల్పించి పరమాత్మధ్యాన రూపమైన యోగమును అవలంబించెను. ఆయన యోగము నవలంబించె ననగా తాత్కాలికముగా సభలో కలిగిన దుఃఖమును పూర్తిగా తొలగించుకొనె నన్నమాట. ఆయన సభనుండి బయలుదేరి యింటిలోనికి పోక నేరుగా సరయువునకే వచ్చెను. అనగా భార్యపుత్రాదిరూపమైన సంసారసంగమును పూర్తిగా త్యజించె నని స్పష్ట మగుచున్నది. కావుననే ఆయన పరమాత్మధ్యానరూపమైన యోగము నవలంబింపగలిగెను. ఆకారణము చేతనే మహర్షులు దేవతలు పుష్పవర్షముతో ఆయనను అభినందించిరి. ఇంద్రుడు కూడ అందువలననే సశరీరముగా ఆయనను స్వర్గమునకు గైకొనిపోయెను.

4. మహాప్రస్థానము

లక్ష్మణుడు వెదలిపోయినంతనే రాముడు మంత్రిపురోహితాదులను జూచి “భరతునకు పట్టాభిషేకము గావించి లక్ష్మణుడు పోయినమార్గముననే పోవుడు” ననెను. ఆమాట విన్నగానే భరతుడు మంత్రులు పౌరులు దుఃఖాంతోధినిమగ్నులైరి. భరతుడు రాముని జూచి యిట్లనెను. ‘మహారాజ! శపథము చేసి చెప్పుచున్నాను. నీవు లేకుండు నా కీరాజ్యము అక్కట లేదు. కోశలరాజ్యమునందు కుశుని, ఉత్తరకోశలములయందు లవుని అభిషేకింపుము. శత్రుఘ్నుని పిలిపింపుము”

వారిట్లు మాటాడుచుండగా పౌరులు జానపదులు నేలపై వ్రాలి దుఃఖింపఁజొచ్చిరి. వసిష్ఠుడు “వీరి దుఃఖమును చూడుము.” అని రామునితో చెప్పెను. రాముడు వారిని జూచి, “నేను మీ కేమి చేయుదును” అని యడిగెను. వా రంద టిట్లనిరి. “రామచంద్రా! మేము భార్యాపుత్రులతో నీవెంట వచ్చెదము. నీవు తపోవనమునకుఁ గాని దుర్గమమైన తైలమునకుఁ గాని నదికిఁ గాని సముద్రమునకుఁ గాని ఎచ్చటికి పోవుదువో అచ్చటికే మేమును వచ్చెదము. మేము నీకు పరిత్యాజ్యము కాకున్నచో, మమ్ము అందఱును నీవెంటఁ గొనిపోమ్ము. నీకు ఏది గతియైన మాకును అదియే గతి యగును.”

రాముడు వారి భక్తిని గమనించి అందులకు అంగీకరించెను. పిదప ఆయన కుశలవులకు పట్టాభిషేకము గావించి రథగజాశ్వాది సంపదలను పంచి యిచ్చి వారినగరములకు పంపి, శత్రుఘ్నుని కొఱకు దూతలను బంపెను.

రాముడు కావించిన యీ మహాప్రస్థాననిర్ణయము కూడ సత్యవాక్యనిర్వహణమే యని గ్రహింపవలసియున్నది. ఆయన తాను రాముడుగా జన్మించుటకు ముందు దేవతలకు ఇచ్చినమాటప్రకారమే, కాలునితో కూడ చెప్పి, ఈనిర్ణయమును గావించెను. ఈసందర్భమున ఆయన కొంచెము కూడ దుఃఖమును పొందకుండుట గమనింపఁదగియున్నది.

రాముడు పంపినదూతలు మార్గమధ్యమునెక్కడను విడిదిచేయక మూడవహారాత్రములకు మధురఁ జేరి శత్రుఘ్నునితో ఇట్లు చెప్పిరి. “వింధ్యపర్వతప్రాంతమునందు కుశావతి అనుపేరుతో ఒక నగరమును రాముడు కుశునకు రాజధానిగా ఏర్పాటు జేసెను. శ్రావస్తి యను పురమును లవునకు రాజధానిగా జేసెను. వారి నిద్దఱును ఆనగరములకు పంపి రాముడు భరతుడు స్వర్గమునకు పోవుటకు ఉద్యుక్తు లైనారు. అయోధ్యలోని పౌరు లందఱును వారివెంట బయలుదేరుచున్నారు. అయోధ్య విజన మగుచున్నది. వారు నీరాకకై వేచియున్నారు.”

ఈవార్త విన్నంతనే శత్రుఘ్నుడు తనకుమారులలో సుబాహువును మథురయందు, శత్రుఘాతినీ వైదిశమునందు పట్టాభిషిక్తులను గావించి సైన్యసంపదలను పంచి యిచ్చి ఒక్క రథమును మాత్రమే గైకొని దానితో అయోధ్యకు వచ్చి రాముని పాదములకు ప్రణమిల్లి

యిట్లు ప్రార్థించెను. “నేను నాకుమారులకు పట్టాభిషేకములు గావించి నిన్ను అనుగమించుటకే నిశ్చయించుకొని వచ్చితిని. నీవు మఱియొకమాట చెప్పవద్దు నావంటివాఁడు నీశాసనమును అతిక్రమించుట తగదు.” రాముఁ డందులకు అంగీకరించెను.

ఇంతలో ఋక్షవానరరాక్షససంఘములు కూడ సుగ్రీవవిభీషణపురస్కృతములై వచ్చెను. సుగ్రీవుఁడు అంగదునకు పట్టాభిషేకము గావించి వచ్చెను. రాముఁడు అతనియనుగమన మును అంగీకరించి, విభీషణునితో ఇట్లనెను. “విభీషణ! ఎంతకాలము ప్రజ లుందురో అంతకాలము నీవు లంకయందుండి ప్రజలను ధర్మముతో రక్షింపుము ఇక్ష్వాకులదైవతమైన జగన్నాథుని ఆరాధించుచుండుము. ఆ దేవుఁడు ఇంద్రాదిదేవతలకు నిత్యము ఆరాధింపఁ దగినవాఁడు. నేను స్నేహముతో నిన్ను శాసించుచున్నాను. మాఱుమాట చెప్పకుము”

తరువాత రాముఁడు ఆంజనేయునితో ఇట్లనెను. “ఆంజనేయా! నీవు జీవింపనిశ్చయించు కొనియుంటివి. ఆప్రతిజ్ఞను వ్యర్థ మొనరింపకుము. నాకథలు ఈలోకమునందు ఎంతకాలము ప్రచారమునం దుండునో అంతవఱకును నా మాటను పాటించి ప్రీతితో నుండుము” అందులకు హర్షముతో ఆంజనేయు డిట్లనెను. “నీయాజ్ఞను పాలించుచు పావనమైన నీకథ ఎంతకాలము లోకమున ప్రసరించుచుండునో అంతకాలము భూలోకమున నుండును.”

పిమ్మట బ్రహ్మపుత్రుఁడు వృద్ధుఁడు నైన జాంబవంతుని మైందద్వివిదులను, హనుమద్విభీషణులతో కూడ, అయిదుగురిని కలి వచ్చువఱకును జీవించియుండుఁ డని రాము డాదేశించెను.

ఇచ్చట కలి యనఁగా ప్రళయము కలియుగము కాదు. రామకథ కలియుగములో కూడ ప్రచారమందున్నది. కావున ఆంజనేయుఁడు కలియుగమునందు కూడ ఉండు నని గ్రహింపవలసియున్నది.

మఱునాఁ దుదయము రాముఁడు వసిష్ఠునితో నిట్లు చెప్పెను. “బ్రాహ్మణులతో కూడ దీప్యమానమైన యగ్నిహోత్రమును వాజపేయాతపత్రమును గైకొని ముందు బయలుదేరుఁడు.” అప్పుడు వసిష్ఠుఁడు మహాప్రస్థానమునకు కావలసిన విధానము సంతయు నిర్వహించెను. వాజపేయాతపత్రముతో రాజమార్గమును శోభింపఁజేయుచు అగ్నిహోత్రమును గైకొని బ్రాహ్మణులు బయలుదేరిరి. వారివెనుక శ్రీరామచంద్రుఁడు సూక్ష్మాంబరధరుఁడై రెండు హస్తములయందు కుశలను గైకొని శ్రేష్ఠములైన వేదమంత్రములను పఠించుచు సరయానదికి బయలుదేరెను. ఆయన మార్గమున ఎచ్చటను కొంచెమైనను ఎవరితో మాటాడక ఏవిషయములను గ్రహింపక ఎందును సుఖము నపేక్షింపక సూర్యునివలె ప్రకాశించుచు నడువఁజొచ్చెను. ఆయనకు కుడివైపున లక్ష్మీదేవి ఎడమవైపున భూదేవి ముందు వ్యవసాయాత్మికమైన బుద్ధిదేవియు నడచుచుండెను. దివ్యములైన ధనుస్సులు అస్త్రములు ఆయుధములు పురుషవిగ్రహములతో ఆయన వెన్నంటి పోవఁజొచ్చెను. బ్రాహ్మణలరూపమున

వేదములు గాయత్రీదేవి ఓంకారవషట్కారములు వెంట నడచుచుండెను. భరతశత్రుఘ్నులు అంతఃపురస్త్రీలతో అగ్నులతో శ్రీరాము ననుసరించిరి. మంత్రులు భృత్యులు భార్యాపుత్రపశు బంధువులతో అమృహాత్మనివెంట బయలు దేరిరి. శ్రీరామునిమహాప్రస్థానమును చూడవలయు నని గ్రామములనుండి వచ్చిన జానపదులు కూడ ఆయనను చూచి తామును స్వర్గమునకు పోవలయు నని సంతోషముతో ఆయనను అనుగమించిరి. ఆ సమయమున ఆ శ్రీరామ చంద్రుని ఏయే భూతములు చూచినవో, అవి యన్నియు చరములే కాక స్థావరములు కూడ, ఆయనవెంట బయలుదేరెను.

రాముడు ఆవిధముగా ఒకటిన్నరయోజనము నడిచిపోయి సరయువును చేరెను. పుణ్యజలములతో శోభించుచున్న యా నీటిని రాముడు చూచి తూర్పుగా ప్రవహించుచున్న వాహినికి అభిముఖముగా పశ్చాన్ముఖుడై ప్రవేశించెను. ప్రజలతో రాముడు దచ్చటికి చేరఁగానే బ్రహ్మదేవుడు సకలదేవర్షిసంఘములతో అచ్చటికి వచ్చెను. వందలకొలదివిమానముల కాంతులచే అంతరిక్ష మంతయు తేజోమయ మయ్యెను. వందలకొలది దేవతూర్యములు మ్రోగుచుండఁగా గంధర్వాపురసలనృత్యగీతములు చెలఁగుచుండఁగా రాముడు సరయూ జలములందు దిగి నడువఁ జొచ్చెను. అప్పుడు అంతరిక్షమునుండి బ్రహ్మదేవుడు ఇట్లనెను. “రమ్ము! విష్ణుదేవా! రమ్ము! నీకు భద్ర మగును గాక! దేవసమానులైన సోదరులతో కూడ నీకు అభీష్టమై స్వకీయమైన వైష్ణవతనువునందు ప్రవేశింపుము. లేదా సనాతనమైన యాకాశమును గాని ప్రవేశింపుము. దేవా! నీవు లోకములకు గతివి. నిన్ను ఎవరును ఎఱుంగరు”.

బ్రహ్మదేవునివచనమును విని కర్తవ్యమును నిశ్చయించుకొని శ్రీరాముడు సశరీరుడై సోదరులతో కూడ వైష్ణవమైన తేజమునందు ప్రవేశించెను. అట్లు విష్ణుమయుండైన యాదేవుని సిద్ధసాధ్యదేవదానవమహర్షు లందఱును పూజించిరి. అప్పు డా దేవుడు చతుర్ముఖుని జూచి “నావెంట వచ్చిన యీ ప్రజల కెల్లరకును ఒకలోకము నిమ్ము” అనెను. అప్పు డా పరమేష్ఠి యిట్లనెను. “ఈప్రజలకు మాత్రమే కాదు నిన్నే చింతించుచు భక్తితో శరీరమును త్యజించు తిర్యగ్జంతువులకు కూడ సంతానము లను లోకములు ప్రాప్తించును. అవి బ్రాహ్మములైన సకలగుణములను కలిగి బ్రహ్మలోకమునకు క్రింద ననంతరములై యుండును.”

బ్రహ్మదేవుడు ఇట్లు చెప్పుచుండఁగా ప్రజ లందఱును సరయూతీర్థమున ప్రవేశించిరి. ఎవ రెవరు ప్రహర్షముతో అందు శరీరమును వదలిరో వా రందఱు భాస్వరదేహములతో దేవలోకమును చేరిరి. ఆ తీర్థము గోప్రతార మను పేరుతో ప్రఖ్యాత మయ్యెను. ఋక్షానరాదులు తాము ఎవరియంశములతో జన్మించిరో ఆయాదేవతలను చేరిరి. సుగ్రీవుడు సూర్యమండలము ప్రవేశించెను. పిమ్మట, దేనిచేత సచరాచరమైన యీజగత్తు అంతయు వ్యాప్తమై యున్నదో అట్టి తనపదమునందు విష్ణుదేవుడు ప్రతిష్ఠితుఁ డయ్యెను.

రాముడు “అంజనేయా! నీవు జీవింప నిశ్చయించుకొనియుంటివి” (జీవితే కృతబుద్ధి స్వమ్) అని యన్నప్పుడు పట్టాభిషేకానంతరము వీడ్కోలు సమయమున అంజనేయుఁడు కోరిన వరమును జ్ఞాపకము చేసినాఁడు. అప్పుడు అంజనేయుఁడు “ఎంతకాలము భూమియందు రామకథ యుండునో అంతకాలము నేను జీవించియుండును గాక” అని చిరంజీవిత్వమును కోరుకొనెను. సుగ్రీవాదులు రామునివెంట పోవుచున్నను ఇప్పుడు కూడ ఆయన అట్లే రామకథ వినించుచున్నంతవఱకు భూమియందు ఉండు నని పరమహర్షముతో అంగీకరించెను. దీనిని బట్టి రామకథాశ్రవణమువలన కలుగు నానందముకన్న స్వర్గలోకసుఖములు మిన్న కాదు అని స్పష్ట మగుచున్నది. రామకథ సకలజనులకు శ్రేయస్కరము అమితానందదాయకము అగుటవలననే, కవిగ పుట్టినవాఁడు రామకథను రచింపక యితరకథలను రచింపఁబూనుట కపిలగోవు నుపేక్షించి పాలకొఱకు గాడిదను సేవించుటవంటి దని ప్రాచీనులు తలంచిరి.

ఇందు మహాప్రస్థానపద్ధతి వర్ణింపఁబడినది. ఉత్తమగతిని కోరుక్షతియులు రణమరణమును గాని యోగముచేత శరీరత్యాగమును గాని కాంక్షింతురు. వారికి యోగమునకు పూర్వాంగ ముగా మహాప్రస్థానవిధి కలదు. ఇది వివరముగా ధృతరాష్ట్రుని నిర్యాణసందర్భమున పాండవుల మహాప్రస్థానమునందును భారతమున కూడ వర్ణింపఁబడియున్నది. అగ్నిహోత్రముల నుద్వాసితముల నొనర్చి నిరాహారముగా బ్రహ్మప్రతిపాదకములైన వేదమంత్రములను మాత్రము ఆవృత్తి జేసికొనుచు ఏవిషయములను గ్రహింపక మనస్సును పరమాత్మయందు లగ్నమొనర్చి యుత్తరాభిముఖముగా పోవుచు ఎక్కడ నిస్సత్త్వమై శరీరము పడిపోవునో అక్కడనే శరీరమును వదలుట మహాప్రస్థానపద్ధతి. ఈయాత్రయందు సుఖసాధనముల నుపయోగింపరాదు. దీనిని స్ఫురింపఁజేయుచు వాల్మీకి రామునిగూర్చి “సుఖము నపేక్షింపక” (నిస్సుఖః) అని పేర్కొనెను. అనఁగా రాముడు పాదములకు పాడుకలు, తలకు ఛత్రము లేకుండ ఎండలో సూర్యతాపమును కఠినశిలాకంటకములబాధను సహించుచు ముందుకు పోవుచుండె నన్నమాట.

సరయువు అయోధ్యయొద్ద తూర్పుగా ప్రవహించుచుండును. కాని మహర్షి ఇక్కడ ఆనదిని పశ్చాన్ముఖాశ్రితనుగా పేర్కొనెను. ఇచ్చట పశ్చాన్ముఖాశ్రిత యనఁగా నది పశ్చిమముఖముగా ప్రవహించుచున్న దని యర్థము కాదు. పశ్చాన్ముఖుడైన రామునిచే ఆశ్రయింపఁబడిన దని యర్థము. (పశ్చాన్ముఖేన ఆశ్రితా - పశ్చాన్ముఖాశ్రితా - తాం నదీం పశ్చాన్ముఖాశ్రితామ్) నదియందు స్నానాదులకొఱకు ప్రవేశించునప్పుడు ప్రవాహమునకు ఎదురుగానే యుండవలయును. అందువలన నది తూర్పుగా ప్రవహించుచుండఁగా రాముడు పశ్చిమముఖుడై అందు ప్రవేశించెను.

బ్రహ్మదేవుడు రాముని జూచి “వైష్ణవమైన తనువును గాని సనాతనమైన యాకాశమును గాని, నీవు దేనిని కోరుదువో దానియందు ప్రవేశింపుము” అని పలికెను. రాముడు ఆమాటలను విని కర్తవ్యము నిశ్చయించుకొని సశరీరుడై వైష్ణవతేజమున ప్రవేశించెను.

“మమ్ము నీతోఁ గొనిపొ”మ్మని వెంటవచ్చినవారు రాముని ప్రార్థించియుండిరి. ఆయన అందులకు అంగీకరించెను. ఆయన రాముఁడుగా భూమియందవతరించినప్పుడు విష్ణుత్వమును పొందియుండెను. అందువలన ఇప్పుడు రామశరీరముతో కూడ విష్ణుతేజమును పొందెను. అనఁగా ఆయన విష్ణుత్వమును పొందినప్పటికి వెంటవచ్చిన ప్రజలకు రాముఁడుగా కూడ కన్పించుచున్నాఁ డన్నమాట. బ్రహ్మదేవుఁడు ఆప్రజలకొఱకు “సంతానము” లను లోకములను బ్రహ్మలోకమునకు క్రిందుగా ఏర్పఱచెను. అవి స్వర్గములో కొన్ని యున్నతభూమికలు. తనవెంట వచ్చినవారందఱు అలోకములలో నెలకొన్న తరువాత వారితో కొంతకాల ముచ్చటనుండి వారికి తృప్తిని కలిగించి యటనుండి ఆయన విష్ణుత్వమునకు ముందు తనకు సహజమైన హిరణ్యగర్భభావమును పొందెను. “దేనిచేత సచరాచరమైన యీ జగత్తు అంతయు వ్యాప్తమైయున్నదో అట్టి తనపదమునందు విష్ణుదేవుఁడు ప్రతిష్ఠితుఁ డయ్యెను.” అనువాక్యమువలన ఈ విషయము వ్యక్తమగుచున్నది. హిరణ్యగర్భుఁడు సత్యలోకాధిపతి యయ్యును సూత్రాత్మగ సూక్ష్మరూపమున సకలజగత్తునందును వ్యాపించియుండును.

ఈసందర్భమున రాజ్యాంగవ్యవస్థయందు రాముఁడు గావించిన గొప్పమార్పును గమనింపవలసియున్నది. “రాజ్యము అవిభాజ్యము. పెద్దకొడుకు మాత్రమే రా జగును. ఆతనితమ్ములు వారి సంతతియు ఆతనికి ఆతనిపుత్రునకు అనుచరులై యుండవలయును” అను పద్ధతి అప్పటికి నిరూఢమై యున్నది. సాధారణకుటుంబములలో తండ్రియొద్దని కుమారులు పంచుకొనునట్లుగా రాజ్యమును పంచుకొనుటకు వీలు లేకుండెను. రాజ్యపరిపాలన మన్నది పదవీబాధ్యతే కాని ఆస్తి కాదు. అది యొకనియందు పరినిష్ఠితమై యున్నప్పుడే పరిపాలనము చక్కగా జరుగును. అట్లుగాక ఒక్కదేశమున ఇద్దఱు రాజు లేర్పడినచో అది ద్వంద్వప్రభుత్వమై పాలనవ్యవస్థ కుంటువడును. అందు ఒకరియొక్క మఱియొకరియొక్కకు వైరుధ్యమేర్పడుటకును అవకాశ మేర్పడును. శత్రువులదండయాత్రలలో ఐకమత్యము లేక బలహీనమైన ప్రభుత్వము శత్రువులను నిగ్రహించి ప్రజలను రక్షింపఁజాలదు. అందువలన రాజ్యాధికారమును పెద్దకుమారునకు ఒక్కనికే సంక్రమింపఁజేయుట పద్ధతిగా నుండెను. అన్న రాజగుచో తమ్ముఁడు యువరాజుగా నుండవలసినదే. ఈకారణముచేతనే కైక రాజ్యాధికారముకొఱకు అంతగా పట్టుఁబట్టెను. దానివలన ఎంతో సంక్షోభము సంభవించెను. దీనిని గమనించి ఈపద్ధతియందు రాముఁడు మార్పును తెచ్చెను.

ఈమార్పును ఆయనపూర్వపద్ధతిని భంగపఱచినట్లు కాకుండ సౌలభ్యముకొఱకు క్రొత్తవిధానమును ప్రవేశపెట్టినట్లు నెమ్మదిగా అమలు జరిపెను. ఒకమార్పు తెచ్చుచున్నట్లు ఆయన ఎవరితోను అనలేదు. అందువలన మార్పు జరిగినట్లు కూడ ఎవరును గుర్తింపలేదు. శత్రుఘ్నుఁడు లవణాసురసంహారమునకు బయలుదేరునప్పుడు మధురానగరప్రాంతమందున్న రాజ్యమునకు ఆయన ముందుగానే అతనిని పట్టాభిషిక్తుని గావించెను. లేకున్నచో ఆరాజ్యముకూడ అయోధ్యారాజ్యములో భాగమై యుండెడిది. అట్లే ఆయన సింధునదీతీరమున

గంధర్వరాజ్యమును జయించునప్పుడు ముందుగనే భరతుని కూమారులకు తక్షపుష్కులకు రెండుప్రాంతములను విభజించి రెండునగరములకు పట్టాభిషిక్తులను గావించెను. ఇద్దఱు కుమారులను ఏకకాలమున పట్టాభిషిక్తులను గావించుటవలన “అన్నయే రాజు గావలె తమ్ముఁడు యువరాజుగానే యుండవలయు” నను నియమమునకు స్వస్తి చెప్పిన ట్లయ్యెను. అట్లే ఆయన లక్ష్మణుని కుమారులకు కూడ రాజ్యములను స్వతంత్రములుగా ఏర్పఱచి సైన్యకోశాది సంపదను కూడ విభజించి యిచ్చెను. ఈ పద్ధతినే యవలంబించి శత్రుఘ్నుఁడు కూడ తన కుమారులకు రాజ్యమును సైన్యమును సంపదను విభజించి యిచ్చి వారిని స్వతంత్రులైన రాజులను గావించెను.

ఇట్లు స్వతంత్రరాజ్యములసంఖ్య పెరిగినచో దేశముయొక్క సమష్టిభద్రతయొక్క దృష్టిలో అనైకమత్యమువలన దౌర్భల్య మేర్పడుటకు అవకాశము కలుగదా? నిజమే. కాని రావణునిపై దండయాత్రకొఱకు భరతునియోదేశమున మూఁడువందలమంది రాజులు అయోధ్యకు వచ్చినట్లు ముందే గమనించియుంటిమి. ఆ సంఖ్యకు మఱి యెనిమిదిచేరినచో కలుగునష్ట మేమియు నుండదు. అదియును గాక ఆసేతుహిమాచల మైన యీ దేశమున ఒక్కటే పెద్దరాజ్యమును ఏర్పఱచుట ఎప్పుడైనను దుర్లభమే. చిన్నచిన్నరాజ్యములు పాలనసౌకర్యము నకు అవశ్యకములే యగును. అట్లయినచో గంధర్వులు మొదలగు వారి దురాక్రమణములను దండయాత్రలను ఎదుర్కొనుటకు ఈరాజులందఱు ఐకమత్యముతో వర్తింతురా? రాజనీతిలో పద్ధతియందు ఒకలాభము మఱియొక నష్టము కూడ నుండును. అందువలన నష్టమును తగ్గించి లాభమును పెంచుకొని సమస్థితిని నిలుపుకొనుటకు ఉపాయములను అవలంబింప వలెను. ఎన్ని చిన్నరాజ్యము లున్నను అన్నింటిని ఏకోన్ముఖముగా నడుపఁగలిగిన బలిష్ఠమైన కేంద్రప్రభుత్వ మున్నచో దేశభద్రతకు లోప ముండదు పరిపాలనసౌకర్యము కుంటువడదు. భరతుఁడు మాటమాత్రమున రాక్షసులపై ప్రతిఘటనకు మూఁడువందలమంది రాజులను వారి సేనలతో కూర్చఁగలిగెను గదా?

ఈకేంద్రప్రభుత్వాధికారము ఎల్లప్పుడును ఒక్కరాజ్యమునందే యుండు నని చెప్పుటకు వీలు లేదు. బలహీనుఁడు ఆయధికారమును వహించినను తక్కినవారు అతనియోదేశములను పాటింపకపోవుట సహజము. అట్టియెడల బలిష్ఠుఁ డగువాఁడే సార్వభౌముఁడై కేంద్రప్రభుత్వాధి కారమును నిర్వహించుట సమంజసము. “ఎవఁడు సార్వభౌముఁడు కాఁదగును?” అను ప్రశ్నకు సమాధాన మేమో యనునట్లు వేదములు రాజసూయాశ్వమేధములను రూపొందించినవి. రాజసూయమునందు సామ్రాజ్యపట్టాభిషేకము జరుగును. తక్కినరాజులు ఆయజమానుని సార్వభౌమునిగా అంగీకరించినప్పుడే అది జరుగును. లేకున్నచో జరుగదు. కావుననే రాజసూయమునకు ముందు దిగ్విజయమును జరుపవలయును. అట్లే అశ్వమేధమునందు కూడ యజ్ఞాశ్వమును ఎవరైన బంధించినచో ఆయజ్ఞము జరుగదు. అందువలన ఈయజ్ఞములు ప్రాచీనకాలమున సార్వభౌమత్వము పేరట కేంద్రప్రభుత్వాధి కారమును వ్యవస్థితము కావించుటకు ఉపయోగపడుచుండెను. (సశేషము)



శ్రీశ్రీపురనుందరీ వేదపాద స్తవము

శ్రీఆది శంకరాచార్య కృతమ్

వ్యాఖ్యాత : శ్రీ శ్రీహరితీర్థస్వాములవారు

అవతారిక : ఆచార్యపాదులవారు వేదానుశాసనమును వివరించుచున్నారు.

శ్లో॥ హస్తాంభోజ ప్రోల్లస చ్చామరాభ్యాం
శ్రీవాణీభ్యాం పార్శ్వయో ర్వీజ్యమానామ్ ।
శ్రీ సమ్రాజ్ఞి! త్వాం సదాలోక యేయం
సదాసద్భి సేవ్యమానాం నిగూఢామ్ ॥

పదవిభాగము : హస్తాంభోజ, ప్రోల్లసత్, చామరాభ్యాం, శ్రీవాణీభ్యాం, పార్శ్వయోః వీజ్యమానాం, శ్రీ సమ్రాజ్ఞి! త్వాం సదా, ఆలోకయ, ఇయం, సదా, సద్భిః, సేవ్యమానాం, నిగూఢామ్ ।

ప్రతిపదార్థము : శ్రీసమ్రాజ్ఞి! = శ్రీమహాసమ్రాజ్ఞి!, హస్తాంభోజ = పద్మములవంటి కరములయందు ప్రోల్లసత్ = వీవబడుచున్న, చామరాభ్యాం = చామరములు కలిగిన, శ్రీ = శ్రీదేవియు, వాణీభ్యాం = సరస్వతీదేవి, పార్శ్వయోః రెండువైపుల, వీజ్యమానాం = వీచుచున్నవారలై యున్నదానవు, నిగూఢాం = రహస్యమైనదానవు, సదా = నిరంతరము, సద్భిః = సత్పురుషులచేత, సేవ్యమానాం = సేవింపబడుచున్న త్వాం = నిన్ను సదా = ఎల్లప్పుడు ఆలోకయ = దర్శించుచున్నాను.

తాత్పర్యము : శ్రీమహారాజ్ఞి! పద్మములవంటి చేతులతో వింజామరలు వీచుచున్న శ్రీదేవియు సరస్వతీదేవియు నిన్ను రెండువైపుల సేవించుచుందురు. అట్లే సత్పురుషులు కూడ ఆరాధింతురు. అట్లు సేవింపబడుచు రహస్యముగ నిన్ను నే నెలప్పుడు దర్శింతునుగాక!

వివరణ : ఆచార్యపాదులవారు శ్రీమహాదేవి ఎట్లు సేవింపబడుచున్నదో ఈ శ్లోకమునందు నుడువుచున్నారు. శ్రీదేవి సరస్వతీదేవి రెండు చేతులయందు వింజామరలు తీసికొని నిత్యము సేవించుచున్నారు. ఆమె రహస్యములన్నింటికంటే రహస్యమైనది. సత్పురుషులకూడ నిత్యము ఆ జగన్మాతను సేవించుచుందురు. అట్టి తల్లిని దర్శింపవలయునని ఆచార్యపాదులవారి ఆకాంక్ష దైవదర్శనము కలుగుటయే ఈ జీవితమునకు మనము ఆచరించే తపోదానయజ్ఞాదులన్నిటికిని పరమప్రయోజనము. పూర్వీకులు తపస్సు చేసి పొందినదేమి? అంటే దైవ దర్శనమే. అందులకే ఇప్పుడును ప్రతివారు దైవదర్శనమునకు దేవాలయముకు వెళ్ళుట పరిపాటియైనది. అందువలన సకలార్థములు సిద్ధించుచున్నవి.

ప్రాణాత్మల ఐక్యతే పరబ్రహ్మ

శ్రీ ఎన్. వాసుదేవరావు, ఐ.పి.యస్.

(గతసంచిక తరువాయి)

ఆ తరువాత అశ్వలాయన కౌసల్యుడు పిప్పలాద మహర్షిని మూడవ ప్రశ్న ఇలా అడిగాడు. “ప్రాణం ఎక్కడ నుండి పుడుతున్నది? అది శరీరంలోకి ఎలా వస్తుంది? ఎలా తనను శరీరంలో అయిదు భాగాలుగా విభజించుకుని ఉంటున్నది? అది శరీరం నుండి ఎలా నిష్క్రమిస్తున్నది? అది ఎలా బాహ్యభృతర ప్రపంచాలను భరిస్తున్నది?”

కఠినమైన ప్రశ్నలే అయినా బ్రహ్మనిష్ఠుడైనవాడు అడిగాడు కనుక, వాటికి పిప్పలాదుడు ఇలా సమాధాన మిచ్చాడు :

“ఆత్మనుండి ప్రాణం జన్మిస్తుంది. మనిషిపై నీడలాగ, ఆత్మపైన ప్రాణం విస్తరించి ఉన్నది. మనస్సు చేష్టల ద్వారా అది శరీరంలోకి ప్రవేశిస్తుంది.

ఒక చక్రవర్తి ఎలా వివిధ అధికారులను వేరు వేరు గ్రామాలను పరిపాలించమని నియోగిస్తాడో, అలాగే ముఖ్యప్రాణం మిగతా ప్రాణాలను వేర్వేరు పనుల్లో వినియోగిస్తుంది. విసర్జన, జననేంద్రియాలలో అపానము ఉన్నది. కన్ను, చెవి, నోరు, ముక్కులలో స్వయముగా ప్రాణం ఉంటుంది. మధ్యలో ఉన్న సమానం అన్నాన్ని శరీరంలోని అన్ని భాగాలుగా సమానంగా కొనిపోతుంది.

ఆత్మ నివాస స్థానం హృదయమే. హృదయంలో ఉన్న నూటొక్కనాడులున్నాయి. ఒక్కొక్క దానికి నూరేసి శాఖానాడులు, ప్రతి శాఖానాడికి డెబ్బైరెండువేల ఉపశాఖలూ ఉన్నాయి. వీటన్నింటిలోనూ వ్యానం సంచరిస్తుంది. ఈ నాడులలో ఒకదాని ద్వారా ఉదానం ఆత్మను పుణ్యకార్యాలు చేసి ఉంటే పుణ్యలోకాలకు, పాపకర్మలు చేసి ఉంటే పాప లోకాలకు, పుణ్యపాపకర్మలు చేసి వుంటే మనుష్యలోకానికి చేరుస్తుంది.

సూర్యుడిని బాహ్య ప్రాణంగా చెప్పాలి. సూర్యుడు కంటిలోని ప్రాణాన్ని అనుగ్రహిస్తాడు. ఉదయిస్తున్నాడు.

భూమిలోపల ఉన్న దైవం మానవుడి అపానాన్ని అనుగ్రహిస్తాడు. భూమి, అంతరిక్షం మధ్య ఉన్న ప్రాణం సమానం. వాయువే వ్యానం. అగ్నియే ఉదానం. ఎవనియందు అగ్ని సమసి పోతుందో వారు కేంద్రీకృతమైన ఇంద్రియాలతో మరణిస్తారు.

మరణ సమయంలో మానవుడు ఏ ఆలోచనతో ఉంటాడో అదే ఆలోచనాగ్నితో ప్రాణం చేరి జీవాత్మను కోరిన లోకాలకు కొనిపోతుంది. ఈ విధంగా ప్రాణాన్నిగూర్చి తెలుసుకున్న విద్వాంసుడు అమరు డౌతాడు. అతని సంతతి ఎన్నటికి నశించదు.

ప్రాజ్ఞుడైనవాడు ప్రాణం ఉత్పత్తి రాక, స్థానం ఐదు విధాలైన ప్రాణ విస్తరణ, తదితర అంతర్గత విషయాలను తెలుసుకొని అమరత్వాన్ని పొందుతాడు.”

తర్వాత సౌర్యాయణుడు పిప్పలాదుని నాలుగవ ప్రశ్న ఇలా అడిగాడు. “మానవుడిలో ఏవి నిద్రిస్తాయి? ఏవి మేలుకొని ఉంటాయి? ఏ దేవుడు ఇతడిలో కలలను చూస్తాడు? ఎవరికి ఏ సుఖం కలుగుతుంది? దేనిపైన ఇవన్నీ ఆధారపడి ఉన్నాయి?”

పిప్పలాదుడు ఇలా సమాధానం చెప్పాడు : అస్తమిస్తున్న సూర్యుని కిరణాలు సూర్యునిలోనే ఏకమైపోయి, మళ్ళీ ఉదయాన ఆ సూర్యుని నుండి అన్ని దిక్కులా వ్యాపిస్తాయి. అలాగే నిద్రలో ఇంద్రియాలన్నీ మనస్సులో ఏకీభూతమవుతాయి. ఆ స్థితిలో మానవుడు దేనినీ వినడు. చూడడు. ఆహ్లాదించడు. తినడు. తాకడు. మాటలాడడు. తీసికొనడు. వినర్జించడు. ఆనందించడు. కదలడు కూడ. అప్పుడు అతడు నిద్రిస్తున్నాడు” అని చెబుతారు.

ఈ స్థితిలో శరీరంలోని మూడు ప్రాణాగ్నులు మాత్రమే జాగృతమై ఉంటాయి. అపానమే ప్రధానమైన గార్హపత్యాగ్ని, వ్యానమే అన్వాహార్య పచనాగ్ని ప్రాణమే ఆహవనీయాగ్ని. ఉచ్చ్వాస నిశ్వాసాలనే రెండు ఆహుతులను సమానం సమంగా తీసుకువెళుతుంది. అందుకని సమానమే హోత. మనస్సే యజమాని. యజ్ఞకర్మ ఫలితంలాగ ఉదానమే ఇష్టఫలం. ఆ ఉదానమే యజమానిని ప్రతిరోజు బ్రహ్మం దగ్గరకు తీసుకువెళుతుంది.

ఈ నిద్రావస్థలోనే మనస్సు గొప్ప విషయాలను అనుభవిస్తుంది. చూసిన దాన్ని మళ్ళీ చూస్తుంది. వినబడినదాన్ని మళ్ళీ వింటుంది. దేశ దిగంతాల్లో అనుభవించబడిన విషయాలను మళ్ళీ అనుభవిస్తుంది. చూసినదీ, చూడనిదీ, విన్నదీ, విననిదీ, అనుభవించినదీ, అనుభవించనిదీ నిజమైనదీ నిజం కానిదాన్నీ - ఇలా అన్నింటినీ చూస్తుంది.

కాని మనస్సు తర్వాత దశలో తేజస్సుచేత ఆవరింపబడినప్పుడు, దేనినీ చూడడు. అప్పుడు ఈ శరీరంలో ఆనందం రేఖామాత్రంగా అనుభూతమవుతుంది. పక్షులు ఎలా తాము నివసించే వృక్షానికి తిరిగి వస్తాయో, అన్నీ కూడా ఆత్మలో అలా ప్రతిష్ఠితమవుతాయి.

పంచభూతాలు. వాటి తన్మాత్రలు, కన్నులు, కన్నులు చూసే విషయాలు, చెవులు - అవి వినే విషయాలు, ముక్కు - అది వాసన చూసే విషయాలు, నాలుక - అది రుచి చూసే విషయాలు, చర్మము - అది స్పర్శించే విషయాలు, వాక్కు - అది పలికే విషయాలు, చేతులు - అవి తీసుకొనే విషయాలు, జననేంద్రియం - అది అనుభవించే ఆనందం వినర్జకావయవము - అది వినర్జించే విషయము, పాదాలు - అవి చేరే గమ్యాలు, మనస్సు - అది ఆలోచించే విషయాలు. బుద్ధి - అది తెలుసుకొనే విషయము, అహంకారం - అహంకరించబడే విషయము, చిత్తం - అది జ్ఞాపకం పెట్టుకొనే విషయాలు, కాంతి - దానిచేత ప్రకాశింపబడే విషయాలకు ప్రాణం. దానిచేత ధరింపజేయబడే విషయము - ఇవి ఆత్మయందే ప్రతిష్ఠితమై ఉంటాయి.

ఆత్మ రూపంలోని పురుషుడే చూసేవాడూ, స్మరించేవాడూ, వినేవాడూ, ఆహ్లాదించేవాడూ, ఆలోచించేవాడూ, తెలుసుకునేవాడూ, కర్తా, విజ్ఞానాత్మా. అక్షరమైన ఆత్మయందే అతడు ప్రతిష్ఠితుడై ఉంటాడు.

నీడలేనిదీ, రంగులేనిదీ, శుభ్రమైనదీ, అక్షరమైనదీ అయినదాన్ని తెలుసుకున్నవాడు అక్షరపరబ్రహ్మని పొందుతాడు. అతడే సర్వజ్ఞుడూ, సర్వమూ అవుతాడు.

ఇలా మనస్సు, ఇంద్రియాలు, ప్రాణాలు, అన్ని దేనియందు బాగా ప్రతిష్ఠితమై ఉన్నాయో తెలుసుకున్నవాడు సర్వజ్ఞుడవుతాడు. సర్వంలో తానై ప్రవేశిస్తాడతడు”

తదనంతరం సత్యకాముడు పిప్పలాదుని ఐదవ ప్రశ్న ఈ విధంగా అడిగాడు : “గురుదేవా! ఓంకారాన్ని మరణం వరకూ ధ్యానించినవాడు ఏ లోకాన్ని గెలుస్తాడు?”

పిప్పలాదుడు ప్రత్యుత్తరమిచ్చాడు :

సత్యకామా! ‘ఓం’ కారమే పర, అపరబ్రహ్మం కూడా. ఈ రెండింటిలో ఒకటి అతడు తప్పక పొందుతాడు.

ఓంకారం ‘అ’ ‘ఉ’ ‘మ’ - అన్న మూడు మాత్రలతో కూడి ఉంది. ఒక మాత్రనే ధ్యానించినవాడు దానిచేతనే సిద్ధి పొంది మరణానంతరం ఋక్కుల సహాయంచేత ఈ మనుష్యలోకానికి తిరిగి వస్తాడు. తపస్సు, శ్రద్ధ బ్రహ్మచర్యాదులతో అతడు మహిమాన్వితుడవుతాడు.

రెండుమాత్రలను ధ్యానిస్తే మరణానంతరం అతడు మనస్సుతో ఏకమై యజస్సులచేత చంద్రలోకానికి కొనిపోబడతాడు. అక్కడ వైభవాలను, ఐశ్వర్యాలను అనుభవించి తిరిగి వస్తాడు.

మూడుమాత్రలతో కూడిన ఎవడు ‘ఓం’కారాన్ని పూర్తిగా పరబ్రహ్మగా ధ్యానిస్తాడో అతడు కాంతులు వెదజల్లుతూన్న సూర్యునిలో ఐక్యమవుతాడు. కుబుసం విడిచిన పాములాగ అతడు అన్ని పాపాలనుంచీ విముక్తుడవుతాడు. సామగానాలచేత అతడు బ్రహ్మలోకానికి తీసుకొని పోబడతాడు. అక్కడ ఆ హిరణ్యగర్భుడినుండి హృదయస్థితుడై ఉన్న పరబ్రహ్మను దర్శిస్తాడు.

ఓంకారంలోని మూడు మాత్రలను విడివిడిగా స్మరిస్తే జనన మరణ చక్రంనుండి విముక్తులు కాలేము. జాగ్రత్ స్వప్న సుషుప్తావస్థలలో ఈ మూడింటిని సక్రమంగా కలిసి ధ్యానించినవాడు అకంపితస్థితిని పొందుతాడు.

ఋక్కులచేత మనుష్యలోకం యజస్సులచేత చంద్రలోకం లభిస్తాయి. మూడుమాత్రలతో కూడిన ఓంకారాన్ని ధ్యానించిన విజ్ఞుడు సామములద్వారా శాంతము, అజరామరము, అభయదాయకమూ అయిన అక్షర పరబ్రహ్మాన్ని పొందుతాడు”

చివరగా సుకేశుడు పిప్పలాదుడిని ఆరవ ప్రశ్నగా ఇలా అడిగాడు. ‘కోసలరాజపుత్రుడైన హిరణ్యనాభుడు నన్ను సమీపించి ‘నీకు పదహారు కళల పురుషుడిని గురించి తెలుసా?’ అని ప్రశ్నించాడు. నాకు తెలియదు. తెలిస్తే ఎందుకు చెప్పను? అబద్ధం చెప్పినవాడు సమూలంగా నశిస్తాడు. కనుక నేను అబద్ధం చెప్పడం లేదు’ అని నేను జవాబివ్వగా, అతడు మౌనంగా రథమెక్కి వెళ్ళిపోయాడు. మీకు ఆ పరమ పురుషుడిని గురించి తెలిస్తే ఎక్కడ ఉన్నాడో చెప్పండి.”

ప్రత్యుత్తరంగా పిప్పలాదుడు ఇలా వివరణ ఇచ్చాడు : ‘పదహారు కళలు గల పరమపురుషుడు ఇక్కడ మన శరీరం లోపలే ఉన్నాడు.

ఆ పరమ పురుషుడిలో ఆలోచించాడు : ఈ శరీరంలో ఎవరు వెలుపలకి వెళ్ళడం చేత నేను కూడ వెళతాను? ఎవరు ఉండడం వల్ల నేను ఉంటాను?’

అతడు మొదట ప్రాణాన్ని సృష్టించాడు. ప్రాణాన్నుండి శ్రద్ధను, పంచభూతాలను, ఇంద్రియాలను, మనస్సును, అన్నాన్ని సృష్టించాడు. అన్నం నుండి వీర్యం, తపస్సు, మంత్రాలు, కర్మలు, లోకాలు, వాటితోపాటు పేరు సృష్టించాడు.

నదులు సముద్రంలో కలిసి ఏకమై పోయినట్లుగా ద్రష్ట అయిన పరమపురుషుడి యొక్క పదహారు కళలూ అతనితో పోయి అదృశ్యమవుతాయి. అప్పుడు వాటన్నింటికి నిధి అయిన పరమపురుషుని గూర్చి మాత్రమే చెబుతారు. అప్పుడు అతడు కళలు లేనివాడై అమరు డవుతాడు.

రథచక్రపుటీరుసులో ఆకులు అమరినట్లుగా ఈ పదహారు కళలు ఎవనియందు ప్రతిష్ఠితమై ఉన్నవో అతడే తెలుసుకొనదగిన పరమపురుషుడు. అతడిని గురించే తెలుసుకో. అప్పుడు మనలను మృత్యువు బాధించదు.

పరబ్రహ్మ గురించి నాకు తెలిసినది ఇంత మాత్రమే. దీనికి మించలేదు”

పిప్పలాదుని సమాధానాలన్నింటిని శ్రద్ధగా విన్న మునికుమారులు, ‘అవిద్య అవతల గట్టునకు దాటించిన మీరే మాకు తండ్రి” అని ఆయనను పూజించారు.

ఈ ఉపనిషత్తు సారాంశం ఒక్కమాటలో చెప్పాలంటే సూర్యతేజస్సుతో వెలుగొందే పరబ్రహ్మం కాలరూపుడై మానవుడిలో ప్రాణశక్తిగా విరాజిల్లుతున్నాడు. పదహారు కళలూ ఏకమైన ఆ పరమ పురుషుడే ప్రాణాధారమైన ఆత్మగా కూడా సుస్థితుడై ఉన్నాడు.

జన్మచే అంధుడైనవాడు లోకముయొక్క రూప జ్ఞానములను ఎటుల తెలిసికొనలేడో, అటులే గురూపదేశము లేకుండ ఆత్మతత్వజ్ఞానమును ఎవడును తెలిసికొనజాలడు.

త్యాగరాజ కీర్తనలు

ప్రహ్లాద విజయము

23 మధ్యమావతి రాగము - ఆది తాళము

రామా, నీకే మిక్కిలి మ్రొక్కి నీచేత చిక్కితి ననుట రమణీయము. ఇట్లు ఒక్క వరుసలో తన మనోవేదన వెల్లడించి ఈ విశ్వమంతయు హరిమయమే గావున ఎందు జూచినను పరమాత్ముని యందమేగాక వేరేమున్నదని కొంచెము స్తిమితపడి నారదాదుల ఉపదేశ వచనములను స్మృతికి దెచ్చుకొని శ్రీహరి నా హృదయాంతర్యామిగా నిరంతరము నిత్య సత్య రూపుడై దర్శన మిచ్చుచున్నందున వానితో నీకు వియోగ మెక్కడిది? అని చింతించి స్వామిని ఎచ్చటికి కదలవలదని పట్టుబట్టుట అపచారమని భావించి సర్వప్రపంచమునకు మూలాధారమైన వాడు శ్రీహరియే అను భావమును ఉదాహరణములతో నిరూపించుకొనుచున్నాడు-

సీ॥ వెన్నయుండగ నేతి వ్యసనంబు పడనేల అన్నముండగ జొన్నయంబలేల
తల్లిగల్గు సుతకు దాది వెసనమేల తన్నుఁ దా తెలిసిన తత్త్వమేల
వ్యాధిహీనునికిని వైద్యుని చెలిమేల స్వధనంబులుండఁ బంచాంగమేల
అన్ని నీవను వాని కమర భేదంబేల ధీరున కొక వైరి దిగులదేల

తే॥ నాదు భావంబు నీవెంచి నన్నుఁజ్రోవు
మన్యమైన సహింపలే నద్రమేయ
నీవు నాయొద్ద నుండుటె నిండు సుఖము
క్షౌఠ్యసూతాధీశ నీ కటాక్షంబు చాలు ॥

24 జలహరి రాగము - చాపు తాళము

సరసీరుహనయన నీ కటాక్షమే చాలు సజ్జనజీవన ॥స॥

1. మీన మర్భకుల కామించి కన్నట్లు
దాన మీ లంకను దయఁ జూచినట్లు ॥స॥

2. సాధు సంగతి నేను సలిపిన యట్లు
మాధుర్యభోజన మటు చేసినట్లు ॥స॥

3. నాల్గొక్కపది భువనము లేలినట్లు
కలుగు కులములెల్ల గడతేరినట్లు ॥స॥

4. ధనకనకములెల్ల తగిలిన యట్లు
దినము దురాశలు దీరిన యట్లు ॥స॥

5. సింహాసనంబునఁ జెలఁగిన యట్లు
బ్రహ్మాండపట్టానుభవ మందినట్లు

॥స॥

6. రాజీవభవనుత రమణీయ చరిత
రాజిల్లు శ్రీ త్యాగరాజాదివినుత

॥స॥

“స ఈక్షత లోకాన్న సృజా ఇతి” అను శృతి పరమాత్ముని కటాక్ష విలసితమే యీ చరాచర సృష్టియని పేర్కొన్నది. ఈ సృష్టికి ఏ విధములైన పరికరములు భగవంతుని కన్న వేరే యుండవు. అతడే సర్వకారణమని తత్త్వవేత్తలు వస్తువిచారణ చేసి నిర్ణయించినారు. సరసిజనయన! యను పిలుపులో సృష్టికారణమైన నాభీకమలమే(సరసిజము) అతనికి నేత్ర స్థానీయమనియు స్వారస్యము. ఈ తత్త్వ మెరిగిన వారే సజ్జనులు. అట్టి సజ్జనులకు సదా జీవనమైనవాడు సర్వేశ్వరుడు కావుననే సజ్జనులు అమృత స్వరూపులు. ఈ కీర్తనమందు శ్రీ త్యాగరాజస్వామి ప్రహ్లాద సూక్తి ననుసరించి సర్వార్థసాధకమైన శ్రీహరి కటాక్షమే చాలు ననుచు, కేవల దైవానుగ్రహముతో మాత్రమే సిద్ధించునట్లు భోగ భాగ్యములను వరుసగా పేర్కొనుట విశేషము. మొదట చేపలు తమ బిడ్డలను కని పెంచుటలో తదితర జీవములట్లు శారీరకమైన వసతులు లేనివి. కేవలము వాటి చూపు చేతనే బిడ్డలను కనుట పెంచుట జరుగును.

ఇది కేవలము దైవికము ; అట్లు మీనములను తొల్త చెప్పి క్రమముగా రావణసంహారము కాకముందే విభీషణునికి లంకాసామ్రాజ్యమును దాన మిచ్చుట, అట్లే నావంటి వానికి సాధు సాంగత్యము దొరుకుట, అప్రయత్నముగ మాధుర్యమైన విందు భోజనము దొరుకుట, పదునాల్గు భువనములకు పట్టాధికార మబ్బుట, అదృష్టవశమున ఏ యత్నము లేకయే ధనకనకవస్తుసమృద్ధి కల్గుట, జీవితము మొదలు ఉన్న అనేకదురాశలన్నియు మబ్బు విడిచిపెట్టు ఒక్కమారుగా తీరుట - మొదలైన సహజములైన అనేక సంఘటనములను ఎత్తి చూపినారు.

“కల్గు కులములెల్ల కడతేరినట్లు” అనగా లోకమందు అనేక కులములు వాటి వాటి అధికార - అర్హతలు వేరై యుండును. వీటి నొక్కటిగా సమన్వయించు సూత్ర మేమియు లేదు. కాని ఉవ్వెత్తుగా భగవంతుని కటాక్షము ఎంత నీచపాత్ర లందైనను, కుల, మత, విచక్షణ లేక కల్గుటయు చరిత్రలందు కలదు. గుహాడు శబరి ఇత్యాదులు పౌరాణిక ప్రసిద్ధులు. నందనార్, కన్నప్ప ఇంకెందరో చరిత్ర ప్రసిద్ధులునైన వారు స్థూలముగా అనధికారులట్లు కన్పడినను దైవకటాక్షముచే వారందఱు పరమ భాగవత శిఖామణులుగా మనకు పూజ్యులగుచున్నారు. దైవసంకల్పము అనుగ్రహము మానవబుద్ధుల కందనిది. ఇట్టి యనుభవములను సూటిగా ప్రబోధించుట ఈ కీర్తనమందు విశేషము.

ఎంత కాలము జీవించినా మనునది కాదు

ఎలా జీవించామనునది గణింపదగినది.

సద్గురు లేఖావళి

34

శ్రీసత్యానందాశ్రమము

11-05-1957

దివ్యాత్మా!

హృదయపూర్వకాశీర్వాదములు.

భగవంతుడే తల్లి, తండ్రి, గురువు, బంధువు, మిత్రుడు సర్వస్వము నైయున్నాడు. ఈ దృశ్యప్రపంచమున కాధారము అతడే. ఆయనయం దీ జగత్తు గ్రుచ్చబడియున్నది. విపత్సమయములయందు బంధువులు, మిత్రులు వదలివేయుదురు. ఆపదకాలమున గూడ నిన్ను వదలిపెట్టని ఆప్తుడు భగవంతుడే. సర్వేశ్వరుడు, సర్వజ్ఞుడు సర్వశక్తి సమన్వితుడు ఆయనయే. ఆయన అనంతుడు. ఈ జగద్రూపముగ ఆయన శక్తి ప్రకటికృతమగుచున్నది. ఆహ! యెచట చూచినను ఆయన విభూతియే! ఎచట దర్శించినను ఆయన లీలలే! అనుభవించువారికే ఆ దివ్యానందము గోచరము కాని, యితరులకు అగోచరము. అగమ్యము. ఆయనను దర్శించుటయే నీ కర్తవ్యము ఆయననెఱుంగుటయే నీ విధి. ఆయనతో మాటలాడుటయే ఆటలాడుటయే నీ ముఖ్యగమ్యము. నీకాయనయే గతి. శరణ్యము. భక్తులకు ఆయనయే దిక్కు. ఆధారము. పూర్ణవిశ్వాసముతో సేవించిన అనుగ్రహించును. తనవద్దకు చేర్చుకొనును. నిన్ను ఆనందసాగరమున ముంచును.

“త్వమేవ మాతా చ పితా త్వ మేవ త్వమేవ బంధుశ్చ సఖా త్వమేవ త్వమేవ విద్యా ద్రవిణం త్వమేవ త్వమేవ సర్వం మమ దేవ దేవ!”

నీవే తల్లివి, తండ్రివి, బంధువు, మిత్రుడవు, విద్యయు ద్రవ్యము. అంతేకాదు దేవదేవా! నా సర్వస్వము నీవే ఇట్టి శరణాగతి ముఖ్యము. విభీషణుడు, శబరి, బలి, గోపికలు మున్నగువారు భగవానుని శరణుపొందియే తరించిరి. నీ యింద్రియములను, బుద్ధిని ప్రాణములను సర్వమును ఆయన కర్పింపుము. వాడని పుష్పమగు నీ మనస్సును ఆయన పాదార విందములకు అర్పింపుము. అట్టి పరాత్పరుని సేవింపక క్షుద్ర భౌతిక వస్తువుల నాశ్రయించుట మౌఢ్యము. ఈ భౌతికసంపదలు నిన్ను వంచించును. సంయోగ వియోగాత్మకమగు ఈ జగత్తు నిన్ను మోసగించును. విషయములు విషరూపములై నీ ప్రాణమును హరించును. జాగరూకుడవై విషయములయందలి దోషములను మరల మరల

చింతించుచు విరక్తిని పొంది శ్రేయోమార్గమున నడచి మోక్షమును పొందుము. సంపూర్ణశరణాగత భక్తి నవవిధభక్తులలో కడపటిది. శ్రేష్ఠమైనదియునై యున్నది. భగవంతుని శరణుపొందినవాడు పరమశాంతిని పొందును. లెమ్ము! పరాత్పరుని సేవించి, భజించి, ప్రార్థించి, స్మరించి, జపించి, ధ్యానించి కృతకృత్యుడ వగుము. మా ఆశీర్వాదములవలన నీ కట్టి సువర్ణావకాశము లభించుగాక!

హరిః ఓమ్ తత్ సత్.

35

శ్రీసత్యానందాశ్రమము

16-06-1957

దివ్యాత్మా!

హృదయపూర్వకాశీర్వాదములు.

నీ లేఖ నందుకొంటిని. అందలి విషయములవలన నీ ఆధ్యాత్మిక పిపాస ఎఱుకపడినది. సకల వేదములకు ఆదికారణము ఓంకారము. సర్వమంత్రములకు మూలమైనది ఓంకారము. పశుపక్షి మృగములు పర్వతనదీనముద్రములు అవ్యక్తముగ ఓంకారగాన మొనర్చుచున్నవి. పంచభూతములు ఓంకారము నారాధించుచున్నవి. ప్రణవధ్యానము వలననే జీవుడు జనన మరణ సంసార చక్రమునుండి విముక్తిని పొందును. పూర్వము ఋషీశ్వరులు ప్రణవధ్యానమొనర్చి ముక్తపురుషు లైరి. యిపుడును మహాత్ములు నిరంతరము ఓంకారధ్యాన మొనర్చు చున్నారు. నీవును ఈ లేఖ చేరిన వెంటనే ప్రణవ ధ్యానమునకు పూనుకొనుము. ఉదయాస్తమయముల శుచివై యేకాంత స్థలమున ఆసీనుడవై ప్రణవ ధ్యానము నభ్యసింపుము. శీఘ్రకాలమున సిద్ధిని పొందుటకై మా ఆశీర్వాదములను స్వీకరింపుము.

హరిః ఓమ్ తత్ సత్.

సూర్యుడు, చంద్రుడు, మేఘములు, వృక్షములు, నదులు, గోవులు, సజ్జనులు మొదలగు వానిని భగవంతుడు పరోపకారము చేయుటకొరకై సృష్టించెను. వానిని చూచి నీవు కూడ అట్లు ఆచరింపుము.

సుఖాషిత రత్నమాల

1. విద్యార్థి :

సేకరణ : శ్రీ శ్రీహరితీర్థస్వాములవారు

యథా ఖనన్ ఖనితేణ నరో వార్యధిగచ్ఛతి ।

తథా గురుగతాం విద్యాం శుశ్రూషు రధిగచ్ఛతి ॥

మనుష్యుడు గుణపముతో త్రవ్వి భూమినుండి నీరు నెట్లు పొందునో అట్లే గురువువద్దనున్న విద్యను శుశ్రూషవలన పొందును.

2. తలిదండ్రుల ఋణము :

యం మాతా పితరౌ క్లేశం సహేతే సంభవే నృణామ్ ।

న తస్య నిష్కృతిః శక్యా కర్తుం వర్ష శతై రపి ॥

మనుష్యుడు పుట్టినప్పుడు తలిదండ్రులు సహించు క్లేశమునకు నూరు సంవత్సరముల కైనను ఋణవిమోచనము చేసికొనుటకు శక్యము కాదు.

3. పితృసేవ :

పిత్రోర్నిత్యం ప్రియం కుర్యాదాచర్యస్య చ సర్వదా ।

తేషు హి త్రిషు తృప్తేషు తపః సర్వం సమాప్యతే ॥

తలిదండ్రులకు నిత్యము ప్రియము చేయుచుండవలెను. అట్లే ఆచార్యునకును ఎల్లప్పుడు ప్రియము చేయుచుండవలెను. వారు ముగ్గురును తృప్తి పొందినచో తపస్సంతయును పూర్తి యగును.

4. విద్య :

శ్రద్ధధానః శుభాం విద్యా మాదదీ తావరాదపి ।

అన్వాదపి పరం ధర్మం స్త్రీరత్నం దుష్కులాదపి ॥

ఆసక్తికలవాడై మంచి విద్యను తక్కువవానినుండి యైనను గ్రహించవలెను. శ్రేష్ఠమైన ధర్మమును అంత్యజుని వద్ద నుండియైనను గ్రహించవలెను. శ్రేష్ఠమైన స్త్రీని దుష్టకులమునుండి యైనను గ్రహింపవలెను.

5. చేయదగిన కర్మ :

యత్కర్మ కుర్వతోస్య స్యాత్పరితోషోస్తరాత్మనః ।

తత్ప్రయత్నేన కుర్వీత విపరీతం తు వర్జయేత్ ॥

ఏ కర్మచేయునప్పుడు మనస్సునకు తృప్తి కలుగునో దానిని పూనికతో చేయవలెను. దానికి విరుద్ధమైన దానిని విడువ వలెను.

వేమన పద్యాలు

పాల నీడిగింటఁ గ్రోలుచునుండెనా
మనుజులెల్లఁగూడి మధ్యమండ్రు
నిలువదగనిచోట నిలువ నిందలువచ్చు
విశ్వదాభిరామ వినురవేమ ॥

కల్లు అమ్మేవాని ఇంటిలో వుండి అచట పాలు త్రాగినా జనులు వాడు కల్లు త్రాగుతున్నాడనే అనుకుంటారు. పాలు త్రాగుతున్నాడని ఎట్టి పరిస్థితిలోనూ అనుకోరు. నిలువదగినచోట నిలవవలె గాని నిలువదగనిచోట నిలిస్తే పై విధముగ నిందలు తప్పవు. మంచిపనిచేసినా మంచిపని అని అనుకోజాలరు. చెడ్డపనియనియే అనుకుంటారు.

ప్రపంచమునందు ఎన్నో సత్కార్యములు దుష్కార్యములు జరుగుతుంటాయి. వాటి వాటి స్థానములను బట్టి ఆకార్యములను బేరీజు వేసి ఇచ్చట మంచికార్యములే జరుగునని నిర్ధారణ చేయబడుతుంది. కొన్ని స్థానములయందు కొన్ని కొన్ని పరిసరప్రాంతములయందు చెడ్డపనులు మాత్రమే చేయబడునని నిర్ధారణ యగును. అట్టి స్థానములను బట్టి కొన్ని స్థలములయందు మంచి కార్యములు చేసినప్పటికిని అచట మంచికార్యములుగా గుర్తింపబడవు. వేమనగారు చెప్పినటుల కల్లమ్మువాని గృహమున పాలు త్రాగినను కల్లే యందురు. దేవాలయమునందు మంచికార్యములు యజ్ఞయాగములు దానధర్మములు పూజాఅభిషేకాదికములు జరుగుచునే యుండును. అట్టి స్థానములయందు ఏదైనా చిన్న జరుగకూడని కార్యము జరిగినను దానిని లెక్కలోనికి తీసికొనరాదు. అయితే బుద్ధిపూర్వకముగ అట్టి కార్యములు అచట చేయుట పూర్తిగ నిషేధింపవలయును.

ధర్మాత్ములు పుణ్యాత్ములు ఎచటికి వెళ్ళినను మంచినే చేయుచుందురు అయినను లోకనిందకు వెరువ వలయును. మేము మంచివారమే కదా ధర్మాత్ములమేకదా ఎచట ఉన్నను ఏమగు నను భావముతో సంచరించుట తగదు. మంచిస్థలములకే వెళ్ళవలయును. మంచి పుణ్యకార్యములు జరుగు పుణ్యభూములయందే సంచరింపవలయును. ఎంతవారైనను లోకనిందకు భయపడి ప్రజలు తనను అపార్థముచేసికొనకుండునట్లు ఆచరణ కలిగియుండ వలయును. సీతమ్మవారివంటి పతివ్రతామతల్లి ప్రపంచమునందు మరియొకరు ఉండబోరు. అయినను కొంతకాలము స్త్రీలోలుడైన రావణుని చెరయందు ఉండుటచే ఆమెకు కూడ అపవాదము తప్పలేదు. కృష్ణునకుకూడ శమంతకమణి విషయమున అపవాదము వచ్చినది. కావున ఎంతలవారైనను ప్రజలదృష్టియందు చక్కని ఆచరణమును కలిగియుండులాగున నడవడికను పొందుపఱచుకొనవలయును.

విదుర నీతి

అనువక్త : ఆచార్య శలాక రఘునాథ శర్మ

(గత సంచిక తరువాయి)

ఆక్రశ్యమానో నాక్రోశే నృన్మురేవ తితిక్షతః ।

ఆక్రోష్టారం నిర్దహతి సుకృతం చాస్య విందతి ॥

5

మానవుడు తన్ను ఇతరుడు తిట్టుచున్నను తిరిగి శపింపరాదు. దానిని సహించినచో తిట్టువానిని వానికోపమే కాల్చివేయును. మరియు తిట్టువాని పుణ్యము సహించినవానిని చేరును.

ఆక్రశ్యమానః - తిట్టబడుచున్నవాడై; నాక్రోశేత్ - తిట్టరాదు; తితిక్షతః -సహించువాని; మన్యః ఏవ - కోపమే, ఆక్రోష్టారం - తిట్టువానిని, నిర్దహతి - కాల్చివేయును.

నా క్రోశీ స్యా న్నావమానీ పరస్య మిత్రద్రోహీ నోత నీచోపసేవీ ।

న చాభిమానీ న చ హీనవృత్తో రూక్షాం వాచం రుషతీం వర్జయీత ॥

6

ఇతరుని నిందింపరాదు. అపమానింపరాదు. మిత్రునకు ద్రోహము చేయరాదు. తన్ను గొప్పవాడని భావించుకొనరాదు. నీచమైన నడవడి కూడదు. క్రోధముతో కూడిన పరుసపు మాటను వదలవలయును.

రుషతీం -రోషముకల, ఉపతీమ్ అని పాఠాంతరము. అపుడు కాల్చుదానినిఅని అర్థము.

మర్మాణ్యస్థీని హృదయం తథాసూన్ రూక్షా వాచో నిర్దహస్తీహ పుంసామ్ ।

తస్మా ద్వాచ ముషతీం రూక్షరూపాం ధర్మారామో నిత్యతో వర్జయీత ॥

7

పరుషపు పలుకులు మానవుల ఆయువుపట్టులను ఎముకలను, గుండెను, ప్రాణములను కాల్చివేయును. కావున ధర్మమునకు నెలవైనవాడు పరుషమై కాల్చివేయు మాటను క్షణమైన ఏమరక వదలవలయును.

అరుంతుదం పరుషం రూక్షవాచం వాక్మణ్యై ర్వితుదంతం మనుష్యాన్ ।

విద్యా దలక్ష్మీకతమం జనానాం ముఖే నిబద్ధాం నిర్మతిం వై వహంతమ్ ॥

8

పుండును కెలికినట్లు నొప్పించువాడును, కఠినచిత్తుడును, ములుకులవంటి పలుకులు కలవాడును, పలుకుల ములుకులతో జనులను హింసించువాడును నగు నరుని దరిద్రపుగొట్టు వారిలో తలదన్నినవానినిగ నెరుగవలయును. వాడు మొగమున మిత్తిని కట్టుకొని మోయు చుండును.

ఆత్మపరిశోధన యోగ సాధన సప్తాహము

23-7-2011 మొదలు 29-7-2011 వరకు

24-12-2011 మొదలు 30-12-2011వరకు

యోగీరామతపోవనము, అన్నారెడ్డిపాలెము పోస్టు,

S.O.దువ్వూరు, మం.సంగం, నెల్లూరు జిల్లా-524306

సెల్: 9177823133

నీ నిజ స్వరూప అన్వేషణ : ‘భక్తి’ అనగా నీ నిజస్వరూప అన్వేషణే! “స్వస్య రూపానుసంధానం భక్తి రిత్యభిధీయతే” అని ఆదిశంకరాచార్య తెలిపియున్నారు. ఉపనిషత్ ఋషులు భగవద్గీతలో శ్రీకృష్ణపరమాత్మ, శ్రీరామకృష్ణపరమహంస, శ్రీరమణమహర్షి మున్నగు మహనీయు లందఱు ఆత్మస్వరూపము తెలుసుకునేందుకు “నేను” ఎవరు? అనే ఆత్మాన్వేషణ మార్గాన్నే సూచించినారు.

సుసాధ్యమే : ఈ ‘నేను’ గారి సంగతి విచారించాలనే తీవ్ర ఆసక్తి ఉన్న సాధక భక్తుల కోసం పూజ్య శ్రీ యోగి ప్రోటోఫ్లాజిమ్ (స్వామి ప్రజ్ఞారణ్య, మాయాకుండ్, ఋషీకేశ్) గారి మార్గ దర్శకత్వములో పై తేదీలలో ‘ఆత్మపరిశోధన యోగసాధన శిబిరం’ నిర్వహిస్తున్నాం. ఈ శిబిరములో ఆసనసిద్ధి, సహజకుంభకసిద్ధి, నిశ్చల మనస్సు, మహావాక్య వివరణ, పంచకోశ విశ్లేషణ, దృక్ దృశ్య వివేకం, ప్రజ్ఞ ప్రత్యవీక్షణ మొదలైన జ్ఞానయోగసాధన పద్ధతుల అభ్యాస, అనుభవాల్లో శిక్షణ లభిస్తుంది. ఆత్మసాక్షాత్కారమనే పరమ గమ్యం సులభ సాధ్యమే అనే నమ్మకం కలుగుతుంది.

యుక్తాహార - విహారాలు : ఎక్కువ కాలం ధ్యానాది సాధనలు చేయడం, మౌనం, అపక్వాహారం భుజించడం మొదలైన నియమాలను పాటించాలి.

వసతి, ఆహారాదులు ఉచితం : ఈ శిబిరములో పాల్గొనడానికి ఎలాంటి రుసుము లేదు. వసతి, ఆహారాదులు ఉచితము. తీవ్రవైరాగ్యం, వివేకం, ఓర్పు, దృఢనిశ్చయాదులే ఈ శిబిరములో పాల్గొనడానికి అర్హతలు.

దరఖాస్తు : ఈ శిబిరములో పాల్గొనాలని ఆసక్తి ఉన్నసాధక భక్తులు రిపై కార్డులో తమ చిరునామా, పేరు, విద్యార్హతలు, వయస్సు మొదలైన వివరాలు పై చిరునామాకు వ్రాసి, లేదా ఫోన్ చేసి అనుమతి పొందాలి.

శతతమ జయంత్యుత్సవములు

28-2-2011 ఉదయము 8 గంటలకు మహా సభ పూజ్య శ్రీదండి నిర్మలానందగిరి స్వాములవారి అధ్యక్షతను ప్రారంభమైనది. పూజ్యపాదులు శ్రీవిద్యాస్వరూపానందగిరి స్వాములవారు ‘ధ్యానయోగము’ అను గ్రంథమును అవిష్కరించి భగవద్గీత ఆరవఅధ్యాయమైన ఆత్మసంయమయోగమునకు శ్రీసత్యానందమహర్షులవారు ధ్యానయోగము అని పేరిడి చాల చక్కని సాధకులకు ఉపయోగపడు విషయములను విపులీకరించినారని నుడివినారు. శ్రీకృష్ణానందమరముస్వాములవారు, శ్రీ మాతా శారదానంద తీర్థస్వామినివారు, శ్రీ మార్కండే యానందస్వాములవారు ప్రసంగించుచు నెల్లూరునకు శ్రీసత్యానందమహర్షులవారు చేసిన సేవలను కొనియాడినారు.

మధ్యాహ్నము 1 గంటనుండి టిటిడివారి సౌజన్యముతో అన్నమాచార్య కీర్తనలు గానము చేయబడినవి. వేలాది భక్తులు మహాప్రసాదమును ఎంతో భక్తితో స్వీకరించినారు. 2-30నుండి ఆచార్య శ్రీ శలాక రఘునాథశర్మగారు మహాభారతమునుగూర్చి ఎంతో మృదుమధురముగ ఉపన్యసించినారు.

సాయంకాలము 4వ మహాసభ ఆచార్య శ్రీశంకరానందగిరిస్వాములవారి అధ్యక్షతన ప్రారంభమైనది. పూజ్యపాదులు శ్రీదండి నిర్మలానందగిరిస్వాములవారు “సాహిత్యసర్వస్వము” అను గ్రంథమును అవిష్కరించారు. శ్రీమహర్షులవారి రచనలు కొన్ని క్రోడీకరించి మొదటి రెండు భాగములు కలిపి అచ్చువేయబడినది. దీనిపై భావగంభీరముగ ఉపన్యసించారు. శ్రీవారి రచనలే కాదు ప్రతికార్యము లోకోపకారయుక్తములైనవని నుడివినారు. మాతా నిర్మలానంద సరస్వతీస్వామినివారు, శ్రీసచ్చిదానందగిరిస్వామివారు, శ్రీవిశ్వస్వరూపానంద సరస్వతీస్వామివారు, శ్రీచీమకుర్తి వేంకటేశ్వరరావుగారు శ్రీమహర్షులవారినిగూర్చి భావగంభీర ముగ ఉపన్యసించినారు. శ్రీచీమకుర్తి వేంకటేశ్వరరావుగారు రచించిన “శ్రీజగదంబాశతకము” పూజ్యపాదులు శ్రీశ్రీశ్రీబ్రహ్మానందతీర్థస్వాములవారు అవిష్కరించారు. ఆగ్రంథమును భక్తులకు ఉచితముగ పంచిపెట్టినారు. శ్రీసత్యానందాశ్రమమున వెలసియున్న శ్రీజగదంబా మహాదేవి కరుణాకటాక్షములు ఎప్పుడు ఉండవలయునని శ్రీవేంకటేశ్వరరావుగారిని శ్రీస్వామివారు ఆశీర్వదించినారు.

సభానంతరము శ్రీరామదాసు రూపకము, సంగీతభరిత భరతనాట్యము మొదలగు సాంస్కృతిక కార్యక్రమములు జరిగినవి. ఆ పిల్లలనందరిని శ్రీబ్రహ్మానందతీర్థస్వాములవారు శ్రీహరితీర్థస్వాములవారు ఆశీర్వదించి నోట్ బుక్స్ అందజేసినారు.

యథావిధిగ మార్చి 1వతేది కార్యక్రమములు సుప్రభాతముతో ప్రారంభమైనవి. నగరసంకీర్తన ఇనమడుగు - లేగుంటపాడు వీధులలో శోభాయమానముగ జరిగినది. ఆ పిమ్మట గీతా పారాయణము ఆరు అధ్యాయములు శ్రీవిరజానందతీర్థస్వాములవారి ఆధ్వర్యములో జరిగినాయి.

5వ మహాసభ పూజ్య శ్రీ యోగిని చంద్రకాశీప్రసాదమాతాజీవారి అధ్యక్షతన 8 గంటలకు ప్రారంభమైనది. పూజ్య శ్రీస్వస్వరూపానందగిరిస్వాములవారు, శ్రీశివానంద భారతీ స్వాములవారు, శ్రీమాతా అనంతానందస్వామినివారు శ్రీమాతా చిదానందగిరిస్వామినివారు, శ్రీమాతా పరమేశ్వరిగారు, డా॥ శ్రీజి సుబ్రహ్మణ్యంగారు ఇంకను మరికొంతమంది మహాత్ములు ప్రసంగించినారు. శ్రీమహర్షులవారి అనంతశక్తిని, వారి అనన్యసామాన్య గీతాప్రచారమును ప్రజలలో కలిగించిన ఆధ్యాత్మికచైతన్యమునుగూర్చి పలువురువక్తలు ముక్తకంఠముతో కొనియాడినారు.

మధ్యాహ్నము 1 గంటకు శ్రీసముద్రాల లక్ష్మణయ్యగారు శ్రీమద్భాగవతమునుగూర్చి భక్తిపారవశ్యముగ ప్రసంగించుచు శ్రీసత్యానందమహర్షులవారితో వారికి కలిగిన అనుభూతులను పంచుకున్నారు. పిమ్మట నామానంద శ్రీచావా నాగేశ్వరరావుగారి సంకీర్తనలో సభలో ఉండే ప్రజలందరు సర్తనతో ఆనందముతో రసాష్టావితమైన తన్మయతలో లీనమై నాట్యము గావించినారు. ప్రతిఒక్కరి శరీరము ఆనందముతో ఉప్పొంగినది. మనస్సు ఉల్లాసముతో ఉత్తుంగశిఖరాలను చేరుకున్నది. ఆ దృశ్యము చూడవలసినదే కాని వర్ణించుటకు సాధ్యము కాదు. పూజ్య శ్రీబ్రహ్మానందతీర్థస్వాములవారు కూడ తన్మయత్వముతో అర్ధనిమీలిత నేత్రములతో ఆ నాట్యములో పాల్గొనినారు. ఆదృశ్యమును తిలకించినవారు తమ భాగ్యమును కొనియాడుకొనినారు.

సాయంకాలము యథావిధిగ 6వ మహాసభ ప్రారంభమైనది. సభాధ్యక్షులు శ్రీ విరజానంద తీర్థస్వాములవారు. శ్రీమహర్షులవారికి అత్యంతసన్నిహితంగా మెలిగినవారిలో శ్రీవిరజానంద తీర్థస్వాములవారు ఒకరు. సుమారు ముప్పదిసంవత్సరములు శ్రీవారిసేవలో గడిపినవారు. వారి ముప్పదిసంవత్సరముల అనుభవములను సభాసదులతో పంచుకొనినారు. నిర్వికారముగ ఈ జీవితమును ఎలా గడపాలో వివరించినారు. వక్తలు శ్రీజగదీశ్వరానందగిరిస్వాములవారు, శ్రీమెట్టు రామచంద్రప్రసాద్గారు, శ్రీమోహారు వేణుగోపాలయ్యగారు, శ్రీపచ్చిపులుసు వెంకటేశ్వర్లు గారు, శ్రీగంగులనారాయణగారు, శ్రీఆడెపు గంగారాంగారు, శ్రీబడుగు సిద్ధిరాంగారు, శ్రీరాపెల్లి నారాయణగారు, శ్రీమామిడాల రాజలింగంగారు, శ్రీగాజంగి,బాలయ్యగారు, శ్రీబీ జగన్నాథరావుగారు ఇంకను మరికొంతమందివక్తలు శ్రీమహర్షులవారితో ఉండే వారి అనుభవములను అనుభూతులను, వారుపొందిన సంస్కారవిశేషములను వివరించినారు.

రాత్రి 8 గంటలకు శ్రీసత్యానందమహర్షి బుట్టకథ శ్రీరామకృష్ణసంకీర్తనమండలి ఆధ్వర్య వములో శ్రీగాజంగి రామకృష్ణబృందము ఎంతో ఆనందముగ గానం చేసినది. వారు ఎంతోభక్తి శ్రద్ధలతో నేర్చుకొనినది సార్థకమైనది. వారి శ్రమ ఫలించినది. మా జన్మ సార్థక మైనదని భావించినారు. వారిని శ్రీహరితీర్థస్వాములవారు, శ్రీబ్రహ్మానందతీర్థస్వాములవారు ఆశీర్వదించి అనుగ్రహించినారు. శివరాత్రి విశేషములు వచ్చేసంచికలో తెలుసుకుందాం.

మానస సరోవర యాత్రా దృశ్యములు



శ్రీ శ్రీహరితీర్థస్వాములవారితో మానససరోవరయాత్రా బృందము (నేపాల్ ఖాట్మండు)



రుద్రయజ్ఞము, చండియాగము మానససరోవర తీరమున జరిపించుచున్న శ్రీహరితీర్థస్వాములవారు



కైలాసపర్వతము



మానస సరోవరము సన్నిధిలో సూర్యసమస్కారములు శ్రీహరితీర్థస్వాములవారు

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137